



నికొలాస్ కోపర్నికస్

కాళికాలోకం

ఫిబ్రవరి 2010

మాసపత్రిక

వెల: రూ.5



ప్రభుత్వాన్ని పోరాట సాధనంగా మలిచిన



జ్యోతిబసు





“ సూర్యుడి చుట్టూ తిరుగుతోంది భూగోళం..” అంటూ ఒక తెలుగు పాట ఉంది. ఈ విషయం తెలుసుకోవడానికి కొన్ని వేల సంవత్సరాలు పట్టింది. ఆ రహస్యాన్ని కనుగొన్నది కోపర్నికస్. అదీనూ టెలిస్కోప్ కనిపెట్టడానికి 100 సంవత్సరాలకు ముందే ఆయన కనిపెట్టడం గొప్ప విషయం. కేవలం తన కళ్ళతో గమనించి, గణిత శాస్త్రం సహాయంతో దాన్ని రుజువు చేశాడు. అప్పటి వరకు పశ్చిమ దేశాలలో ఈ విషయంలో భూమి చుట్టూ సూర్యుడు, ఇతర గ్రహాలు తిరుగుతున్నాయని నమ్మేవారు. ఈ విశ్వం ఒక గోళాకారంలో ఉందని, అది పైన కప్పివేయబడిందని, దాని బయట ఏమీ లేదని అనుకునే వారు. భూమి అనేది ఒక కదలని జడపదార్థంలా ఉందని దాని చుట్టూనే సూర్యుడు, ఇతర గ్రహాలు తిరుగుతుంటాయని ఆ తరంలోని ఖగోళ శాస్త్రవేత్తలు ప్రతిపాదించారు. సహజంగానే సాధారణ మానవుల కంటికి అది వాస్తవంగా కనపడింది. దానితో మానవుడు ఈ ప్రకృతిలోనే అత్యున్నత ప్రాణి అని, భగవంతుడు తన ప్రతిరూపంగా మానవుడిని సృష్టించాడని మత విశ్వాసాలు అభివృద్ధి చెందాయి.

నికోలెలాస్ కోపర్నికస్

దానితో మానవుడు ఈ ప్రకృతిలోనే అత్యున్నత ప్రాణి అని, భగవంతుడు తన ప్రతిరూపంగా మానవుడిని సృష్టించాడని మత విశ్వాసాలు అభివృద్ధి చెందాయి. అయితే దీనికి భిన్నంగా ఈ విశ్వంలో భూమి కేంద్రం కాదని, సూర్యుడు కేంద్రమని దాని చుట్టూ భూమి, ఇతర గ్రహాలు తిరుగుతున్నాయని కోపర్నికస్ తన పరిశోధనతో నిరూపించాడు. దానితో అప్పటివరకు చెలామణిలో ఉన్న మత విశ్వాసాలు, చర్చి ఆధిపత్యానికి ఎదురు దెబ్బ తగిలింది. శాస్త్రీయ విజ్ఞానం వెలుగులు సమాజంలో ప్రసరించడం ప్రారంభమైంది. కోపర్నికస్ ప్రతిపాదనలను వాస్తవాలను గుర్తించడానికి కొన్ని వందల సంవత్సరాలు పట్టిందంటే ఆశ్చర్యంలేదు.

పోలెండ్ లో ఫిబ్రవరి 19, 1473 నాడు జన్మించిన కోపర్నికస్ ను ఆధునిక ఖగోళ శాస్త్రానికి పునాది వేసినవాడిగా గుర్తిస్తారు. ఇటలీలోని యూనివర్సిటీలో గణితం, ఖగోళ శాస్త్రాన్ని చదివారు. తన మేనమామ ప్రోత్సాహంతో చర్చిలో అధికారిగా చేరాడు. ఆరోజుల్లో సమాజంలో చర్చిది శక్తివంతమైన పాత్రగా ఉండేది. ఆ అధికార పరపతితో ఆయన ఉన్నత వర్గాలలో తిరిగేవారు. అయితే ఆయనలో ఖగోళ శాస్త్రం పట్ల ఆసక్తి నానాటికి అధికం కావటంతో విశ్వరహస్యాల పరిశోధనలో మునిగి తేలేవారు. ఎవరి సహాయం, సంప్రదింపులు లేకుండానే ఒంటరిగా పరిశోధనలు చేసేవారు. చర్చి బురుజుల నుండే ఆయన విశ్వాన్ని అధ్యయనం చేసేవారు. ఆ రకంగా ఆయన చేసిన పరిశోధనల ఆధారంగా 1530 సంవత్సరంలో “డీ రివల్యూషన్ ని బస్” అనే ఒక గ్రంథాన్ని రచించాడు. భూమి ప్రతిరోజు తన చుట్టూ తాను తిరుగుతూనే, సూర్యుడి చుట్టూ ఒక సంవత్సర కాలం తిరుగుతుందని స్పష్టం చేశారు. ఆ రోజుల్లో అటువంటి శాస్త్రీయ సత్యాన్ని ప్రకటించడమంటే అదొక మహాద్భుతంగా చెప్పవచ్చు.

అయితే కోపర్నికస్ తన గ్రంథాన్ని వెంటనే ప్రచురించడానికి ఏమాత్రం తొందరపడలేదు. దానిలోని కొన్ని భాగాలు కొద్దిమంది ఖగోళ శాస్త్రవేత్తలకు అందజేయడంతో అవి చర్చకు వచ్చాయి. జార్జ్ రిటికాస్ అనే పేరు గల 25 సంవత్సరాల జర్మన్ గణిత శాస్త్రవేత్తను ఈ సిద్ధాంతం బాగా ఆకర్షించింది. ఆయన కోపర్నికస్ ను కలవడానికి వచ్చి ఆయనతోపాటే రెండు సంవత్సరాలపాటు ఉండిపోయాడు. ఆయన పట్టుదలతోనే ఈ పుస్తకం కోపర్నికస్ మరణశయ్య మీద ఉండేనాటికన్నా ప్రచురించబడింది. అయితే కోపర్నికస్ తాను కనుగొన్న విశ్వరహస్యం మత విశ్వాసాల మీద, శాస్త్ర విజ్ఞానం మీద ఎంత ప్రభావం చూపింది అనేది చూడకుండానే 24 మే 1543 నాడు మరణించారు. కోపర్నికస్ సిద్ధాంతాన్ని బలపరచినందుకు బ్రూనో, గెలీలియో అనే ఇటలీ శాస్త్రవేత్తలు చర్చి అగ్రహానికి గురయ్యారు. కోపర్నికస్ కన్న ముందుకు పోయి ఈ విశ్వం అనంతమైందని, మనమున్న సౌర వ్యవస్థ లాంటివి మరెన్నో ఉన్నాయని బ్రూనో ప్రకటించాడు. భూమి లాంటి గ్రహాలు మరెన్నో ఉండవచ్చని, వాటిమీద మానవుల లాంటి వాళ్ళు లేదా వారికన్న తెలివైన వాళ్ళు కూడా ఉండొచ్చని ఆయన ఊహించాడు. మూడ విశ్వాసాలు రాజ్యమేలుతున్న ఆ కాలంలో ఇటువంటి శాస్త్రీయ సత్యాలను ప్రకటించడమంటే సాహసమే! దాని ఫలితంగా అధికారులు ఆగ్రహించి క్రీ.శ. 1600 సం॥ లో బ్రూనోను సజీవ దహనం చేశారు. అదే విధంగా కోపర్నికస్ సిద్ధాంతాన్ని బలపరచినందుకు గెలీలియోను క్రీ.శ. 1633 సం॥లో శేష జీవితాన్ని గృహ నిర్బంధంలో గడపమని శిక్ష విధించారు. అయినప్పటికీ శాస్త్రీయ సత్యానిదే తుది విజయమైంది. కోపర్నికస్ సిద్ధాంతానికి చర్చి, పాలకవర్గాలు, సమాజం తలవంచక తప్పలేదు.

నేడు నాగరికత అభివృద్ధి చెందిందని చెప్పుకుంటున్న ఈ రోజుల్లో కూడా మత విశ్వాసాల పేరిట కాలం చెల్లిన సిద్ధాంతాలతో శాస్త్రీయ విజ్ఞానానికి అడ్డుపడడం చూస్తున్నాం. ఈ మధ్య కాలంలో సంపూర్ణ సూర్య గ్రహణాన్ని వీక్షించడానికి ఏర్పాటు చేసిన జనవిజ్ఞాన వేదిక వంటి సంస్థల మీద హిందూ మత ఛాందస వాదులు దాడులు చేయడానికి ప్రయత్నించారు. రచయితల మీద, కళాకారుల మీద మత విశ్వాసాలకు భంగం కలిగించారంటూ దాడులకు పాల్పడుతున్నారు. మతాన్ని అడ్డం పెట్టుకుని శాస్త్రీయ సత్యాల మీద, సృజనాత్మక స్వేచ్ఛ మీద దాడులు చేసే సంస్థలు, వ్యక్తులు మధ్య యుగాల నాటి సంస్కృతికి ప్రతినిధులనేది అందరు గుర్తించాలి. అటువంటి ప్రగతి నిరోధక శక్తులను తిప్పికొట్టడమే సామాజిక పురోగతికి తోడ్పడుతుంది.

ఫిబ్రవరి - 2010

కార్మికలోకం

సి.వి.టి.యం. ఆంధ్రప్రదేశ్ కమిటీ మాసపత్రిక

సంపుటి : 23 సంచిక : 2
విడి ప్రతి వెల : రూ. 5
సం॥ చందా : రూ. 50

విషయ సూచిక

సంపాదకీయం	1
కార్మికులీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-18
అమీన్ గారి స్వతుల్లో జ్యోతిబసు	20
బాలలోకం	21
సామాజిక న్యాయం	22
పోరాడి ఉంటే (కథ)	23
కవిత	24
రైతులను రక్షించండి	25
ప్రపంచ బ్యాంకు విషయవలయంలో	26
అంతర్జాతీయం	27
జాతీయం	28
శ్రామిక మహిళ	29
జి.డి.	31
మీకు తెలుసా?	32

మేనేజర్

కార్మికలోకం

ఆ.సం.1-7-139/44, ఎన్.వి.టి.స్వరకేంద్రం,
ఎస్.ఆర్.కె.నగర్, రిసాలగడ్డ, టమిస్టాన్ పూర్,
ముప్పిరాబాద్, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

మేనేజియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ, బాల్ రాజ్

కార్మిక సంక్షేమానికి తగినన్ని నిధులు కేటాయించాలి

ఎన్నికలకు ముందు అనేక వాగ్దానాలు చేసి అధికారంలోకి వచ్చిన కేంద్ర, రాష్ట్ర ప్రభుత్వాలు గత బడ్జెట్ లో కార్మిక సంక్షేమాన్ని విస్మరించాయి. సామాజిక భద్రత, ఉపాధి పెంపు, ఆహార భద్రత, ప్రజా ఆరోగ్యం, విద్య వంటి అంశాలను పక్కన పెట్టి పెట్టుబడిదారులకు, కార్పొరేట్ సంస్థలకు రాయితీలు కల్పించారు. ఇందిరమ్మ ఇళ్ళకోసం కేటాయించిన నిధులను కూడా పూర్తిగా ఖర్చుచేయకుండా మధ్యలోనే నిలిపివేశారు. లక్ష కోట్ల రూపాయలతో బడ్జెట్ పెట్టిన రాష్ట్ర ప్రభుత్వం ప్రజా సంక్షేమానికి తూట్లు పొడిచింది. బోగస్ రేషన్ కార్డులు ఏరివేత పేరుతో ఆహార సబ్సిడీకి కోత విధించింది.

గతంలా కాకుండా ఈ ఏడాదైనా సామాన్య ప్రజల సంక్షేమానికి తగినన్ని నిధులు కేటాయిస్తారని ప్రజానీకం ఆశగా ఎదురు చూస్తున్నారు. ఆర్థిక సంక్షోభం నేపథ్యంలో లక్షలాదిమంది ఉపాధి కోల్పోయారు. ఆరోగ్యం, విద్య, ఉపాధి భద్రత, ప్రజాపంపిణీ వ్యవస్థలను పటిష్టవంతంగా అమలు చేసేందుకు, ఆకాశాన్నంటుతున్న ధరలను అరికట్టేందుకు చర్యలు చేపట్టాలని ఆకాంక్షిస్తున్నారు. అందుకు తగిన విధంగా ప్రభుత్వాలు సరైన కేటాయింపులు చేస్తాయా? వేచి చూడాలి.

రాష్ట్రంలో కోటిమంది అసంఘటితరంగ కార్మికులు బెంగాల్ తరహా పిఎఫ్ పథకాన్ని మన రాష్ట్రంలో కూడా అమలు చేయాలని ఎన్నో సంవత్సరాలుగా కోరుతున్నారు. ఇందుకోసం 250 కోట్లరూపాయలు అవసరమవుతాయి. రెగ్యులర్ ఉద్యోగులకు ప్రభుత్వం పిఆర్ సి అమలు చేసింది. కాని వివిధ రాష్ట్ర ప్రభుత్వ శాఖల్లో పని చేస్తున్న 5.47 లక్షల మంది కాంట్రాక్ట్ ఉద్యోగులను నిర్లక్ష్యం చేస్తున్నది. వీరికి కూడా పిఆర్ సి అమలు చేయాలి. అందుకు తగిన కేటాయింపులు చేయాలి. కార్మికుల వైద్య, ప్రమాద బీమా తదితర సంక్షేమ కార్యక్రమాలకు, ఇఎస్ ఐ, ఆసుపత్రుల సేవలను విస్తరింప చేయటానికి ఈ బడ్జెట్ లోనైనా సరైన కేటాయింపులు చేస్తుందని కార్మికవర్గం ఆశిస్తుంది.



ఇక కేంద్ర పథకాలయిన ఐసిడిఎస్ ను సార్వజనీయం చేసి పిల్లలందరికీ పాస్టికాహారం, అంగన్ వాడీ ఉద్యోగుల వేతనాలు ఇచ్చేందుకు మొత్తంగా కనీసం 15 వేలకోట్ల రూపాయలు అవసరం. గ్రామ సేవకులు, మధ్యాహ్న భోజనం, ఆశా, గ్రామదీపికలు, పంచాయితీ వర్కర్లు, విద్యాలంటీర్లు, ఇ-సేవా తదితర రంగాల కార్మికుల జీవన పరిస్థితులు మెరుగుదలకు తగిన నిధులు కేటాయించాలి.

విద్యార్థుల స్కాలర్ షిప్ లు, ఫీజు రియంబర్స్ మెంట్ బకాయిలు కూడా చెల్లించలేదు. తగిన కేటాయింపులు లేక ఆరోగ్య సౌకర్యాలు దెబ్బతింటున్నాయి. ప్రజాపంపిణీ వ్యవస్థకు కూడా తగిన కేటాయింపులు లేక బలహీనపడుతున్నది. నింగినంటుతున్న ధరలతో పేద, సామాన్య ప్రజానీకం తీవ్ర ఇబ్బందులకు గురవుతున్నారు. కార్మిక సంక్షేమ కమిషనరేట్ నిర్వహణ భారం కూడా కార్మికులపైనే వేస్తున్నది. ఇప్పటికే రాష్ట్ర ప్రభుత్వం ఆర్డీసి చార్జీలను పెంచింది. కేంద్ర ప్రభుత్వం రవాణా చార్జీలను కూడా పెంచి ప్రజలపై మరిన్ని భారాలు మోపాలని చూస్తున్నది.

ఇటువంటి చర్యలను కేంద్ర, రాష్ట్ర ప్రభుత్వాలు ఉపసంహరించుకొని రాబోతున్న బడ్జెట్ లోనైనా కార్మిక, ప్రజాసంక్షేమానికి తగురీతిలో నిధులు కేటాయింపులు చేస్తుందని ఆకాంక్షిద్దాం.


కర్కశం యం

వివిధ పత్రికల సౌజన్యంతో



కార్మికలోకం


లే
ఖ
లు



ఎడిటర్ గార్,

నేను కార్మికలోకం మాసపత్రిక చందాదారున్ని. గతం కన్నా జనవరి 2010 కవర్ పేజీ చాలా ఆకర్షణీయంగా, మనసును చూరగొనేటట్టు ముస్తాబుతో పాటు, నూతన సంవత్సరంలో - "నూతన నవాళ్లను ప్రతిఘటిద్దాం" ముఖచిత్ర కథనం విశ్లేషణాత్మకంగా, సముచితంగానూ వుంది.

ఇందులోపలి అంశాలలో "ప్రజాసమస్యలు పట్టవా" సంపాదకీయ వ్యాసం నాకు బాగా నచ్చింది. అసలు సమస్యలను మరిచి ప్రజాప్రతినిధులు, ప్రభుత్వం అనేక యితర సమస్యలతో సతమతమౌతూ పరిపాలనను, ప్రజాసమస్యల




పరిష్కారాన్ని గాలికి వదిలేయటం వంటి నిర్లక్ష్యవైఖరిని సూటిగా ప్రశ్నించే తీరు ప్రశంసనీయం. కవితలు, కార్టూన్లు సంఖ్య మరికొంత పెంచితే బాగుంటుందని నా అభిప్రాయం. పేజీలు సంఖ్యను పెంచి సభ్యత్వ రుసుము పెంచినా ఫరవాలేదని విజ్ఞప్తి.

కె.వి.ఎస్. నరసింహం, ఇసేవా ఉద్యోగి, విశాఖపట్నం

ఎడిటర్ గార్,


నేను కార్మికలోకం పత్రిక చందాదారున్ని. ప్రతినెల చదువుతున్నాను. మొదటి పేజీలో గొప్ప నాయకుల పరిచయాలు, వారి చరిత్ర రాయడంతో వారి గురించి తెలుస్తున్నది. ఇది చాలా బాగుంది. డాక్టర్ - డాక్టర్లో కొన్ని నిత్య జీవితంలో ఉపయోగపడే చిట్కాలు ఇస్తే బాగుంటుంది. జనవరి 2010 పత్రికలో వచ్చిన "కొత్త తోవ" అనే కథ బాగుంది. ఇలాంటి చిన్న కథలతో పాటు అమ్మ, ఏడుతరాలు లాంటి నవలలని సీరియల్ కథల్లాగా ప్రచురిస్తే ప్రతినెల అందరు తప్పనిసరిగా చదువుతారు.



జి.ఆర్. విజయ్ కుమార్,
బి.డి.ఎల్., కంచన్బాగ్, హైదరాబాద్

ఎడిటర్ గార్,

కార్మికలోకం మాసపత్రికలో కొత్త తోవ అనే కథ చదివి చాలా ఆనందించాము. ఈ కథ ద్వారా కొడుకు నుండి తండ్రికి ఒక మంచి స్ఫూర్తి, జ్ఞానోదయం కలిగింది. న్యాయం కోసం విద్యార్థి అయిన కొడుకు చేసే పోరాటాల్ని చూసి కంపెనీలో హక్కుల కోసం జరిగే సభకు తొందరగా వెళ్ళాలి అని ఇంట్లో చెప్పి, ఎప్పుడు వెళ్ళని సభకు వెళ్ళడం ఒక కొత్త మలుపు. ఈ కథ రచయిత నత్తభాస్కర్ గారికి అభినందనలు. ఈ రచయిత కథలు మరిన్ని ప్రచురించగలరు.




పి. మురళి, వైస్ ప్రెసిడెంట్,
బి.డి.ఎల్., కంచన్బాగ్, హైదరాబాద్

పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

అధిక కొలెస్టరాల్ తో గుండె జబ్బులు: లిపిడ్ థెరపీ



గుండె జబ్బులు వచ్చిన వారిలో ఎక్కువ శాతం మరణానికి దారితీసేది కరోనరీ హార్డ్ డిసీజ్. కరోనరీ ధమనులు మూసుకుపోయి దారి ఇరుకుగా మారడం వల్ల ఈ స్థితి సంభవిస్తుంది. ఆ సమయంలో గుండె కండరానికి రక్తం, పోషక పదార్థాలు అందక గుండెజబ్బు సంభవిస్తుంది. ఈ వ్యాధి శరీరంలో ఏ భాగానికైనా రావచ్చు.

ఇది మెదడుకు వ్యాపిస్తే పక్షవాతం, కాళ్లలోని రక్తనాళాలకు వ్యాపిస్తే కేన్సర్, మూత్రపిండాలకు అయితే వాటి చర్యలకు ఆటంకం కలుగుతుంది. నేడు వచ్చే గుండె జబ్బులకు కారణాలు ముఖ్యంగా ధూమపానం, రక్తంలో అధికశాతం పెరిగే కొవ్వు, చక్కెర వ్యాధి, వ్యాయామ లోపం, స్థూలకాయం వంటివి.

కొలెస్టరాల్ జీవించడానికి అత్యవసరమయినదే అయినప్పటికీ అదనంగా ఉన్న కొలెస్టరాల్ వల్ల దుష్ఫలితాలు వస్తాయి. ఈ అధిక కొవ్వు ధమనుల్లో పేరుకుపోయి రక్త ప్రసరణకు ఆటంకం కలిగిస్తాయి.

ఈ అధిక కొవ్వు ఎంత ఎక్కువ అయితే అంత ప్రమాద శాతం అధికమవుతుంది. మనం తీసుకునే ఆహారం సీరంలోని కొలెస్టరాల్ స్థాయిపై చూపే ప్రభావం ఎక్కువ. దీనిని మంచి, చెడు రకాలుగా విభజించారు. అయితే మనం హానికర ఎల్ డిఎల్ ను తగ్గించడం, హెచ్ డిఎల్ ను పెంచుకోవడం, ఈ రెండింటి సమతుల్యత కోసం చేసే చికిత్సను లిపిడ్ థెరపీ అంటారు. ధమనుల గోడలు గట్టిపడతాయి. ప్లేక్ అనబడే ఈ నిల్వలు పెరిగిన కొద్దీ గుండె కండరాల రుగ్మత సంభవిస్తుంది. దీనినే సిఎడి అంటారు.

లిపిడ్ డిజార్డర్స్ : ఈ కొవ్వు నిల్వలు ఎల్ డిఎల్, ట్రైగ్లిజరేట్స్ పెరిగిపోయి, హెచ్ డిఎల్ నిల్వలు తగ్గిపోతే ఈ స్థితిని లిపిడ్ డిజార్డర్స్ అంటారు. కొన్ని సందర్భాల్లో ఈ స్థితి చికిత్సకు అందదు. ఉదాహరణకు - ఒక వ్యక్తికి కొలెస్టరాల్ శాతం 300 మి.గ్రా. ఉంటే 200 మి.గ్రా. ఉన్న వ్యక్తి కంటే అయిదు రెట్లు గుండెపోటు వచ్చే అవకాశం ఉంది.

లిపిడ్ థెరపీ లక్ష్యం రక్తంలో కొవ్వు పదార్థాలను సరి చేసి గుండె జబ్బులను వచ్చే అవకాశాలు తగ్గించటం. ఎల్ డిఎల్ స్థాయి అవసరమయినంత తగ్గించి, హెచ్ డిఎల్ స్థాయి 40 మి.గ్రా.కు తగ్గకుండా చూడటం. ట్రైగ్లిజరేట్స్ శాతం 150 మి.గ్రా. కంటే తక్కువగా ఉండచేలా చేయడం ఈ థెరపీ లక్ష్యం.

శారీరక వ్యాయామం, మందులు, జీవన శైలి మార్చడం వంటివాటితో ఈ థెరపీ చేస్తారు. రక్తంలోని కొవ్వు, ఉండవలసిన స్థాయి ఈ క్రింది పట్టికను చూసి తెలుసుకోవచ్చు.

కొలెస్టరాల్ పూర్తి శాతం : 200 మి.గ్రా. కంటే తక్కువ

ట్రైగ్లిజరేట్స్ స్థాయి : 150 మి.గ్రా. కంటే తక్కువ.

హెచ్ డిఎల్ స్థాయి : 40 మి.గ్రా. కంటే ఎక్కువ మగవారిలో

50 మి.గ్రా కంటే ఎక్కువ ఆడ వారిలో

ఏదైనా ప్రమాదం ముంచుకు వచ్చిన తరువాతకంటే ముందు జాగ్రత్తపడటం ముఖ్యం. ముందు తీసుకునే చిన్న చిన్న జాగ్రత్తలు ఎంతో సహాయపడతాయి. శృతి మించితే మరిన్ని ఆధునిక లిపిడ్ పరీక్షలు

అందుబాటులో ఉన్నాయి.

చికిత్సకు ముందు తీసుకోవలసిన జాగ్రత్తలు

డాక్టర్ సూచన ప్రకారం లిపిడ్ పరీక్షలు చేయించుకోవాలి. మొత్తం కొవ్వు శాతం తెలుసుకుని అవసరమయిన వారికి మరిన్ని ఆధునిక లిపిడ్ పరీక్షలు చేస్తారు. రోగి కింద పేర్కొన్న వివరాలు దగ్గర ఉంచుకోవాలి.

వాడుతున్న మందులు, ఇతర విటమిన్లు, కౌంటర్ డ్రగ్స్, ముందు ఏదయినా దుష్ఫలితాలు మందుల వల్ల వచ్చి ఉంటే ఆ వివరాలు, ఆహారపు అలవాట్లు.

రోగి లింగం, వయస్సు మొదలయినవి తెలుసుకుని మందులు సూచిస్తారు. మందులతో వచ్చే ఫలితాలు అంచనా వేసి చెబుతారు.

జీవనశైలి, ఆహారం, వ్యాయామం, మెడిటేషన్ వంటివి వైద్యుడు సూచించిన మేర పాటించితే మంచి ఫలితాలు ఉంటాయి. ఎల్ డిఎల్ స్థాయి సిఎడి వచ్చేంతగా పెరిగితే వ్యాయం, డైట్ సూచిస్తారు. ఆరోగ్యకరమైన ఆహారం, స్మోకింగ్ ఆపివేయడం చేయాలి.

కనుక మీరు పిజ్జాలు తినేప్పుడు అన్నానికి నెయ్యి వేసుకునేప్పుడు కొంచెం ఆలోచించండి. 35 సంవత్సరాలు దాటిన వారు లిపిడ్ ప్రొఫైల్ అవసరమైనప్పుడు చేయించుకోవాలి. మీ గుండె సంరక్షణ మీ చేతుల్లో ఉంది. కొంచెం క్రమశిక్షణగా ఉంటే ఎన్నో సంవత్సరాలు మంచి జీవితం గడపవచ్చు.

డా॥ ఎమ్.ఆర్.ఎమ్. బాబు
ఇంటర్వెన్షనల్ కార్డియాలజిస్టు

♦ ♦ ♦

ప్రభుత్వాన్ని పోరాట సాధనంగా మలచిన జ్యోతిబసు



కామిక్

“మహానేత జ్యోతిబసు మరవలేము నీ మార్గం
కదిలింది కడలిలాగ నిను చూడ శ్రామికవర్గం
అందలేని పీడితులకు జెండా నీవైనావు
గుండెదైర్యమును నింపి దండుగ నిలబెట్టావు
అరకదున్నే నిరుపేదకు మెరక భూమివైనావు
కౌలుదారులందరికి రక్షకవచమైనావు
తూర్పున బెంగాల్ నంత అరుణమయం చేశావు
శ్రామిక జనానికంత ఆత్మబంధువైనావు
ఎలా మరువుగలం నిన్ను... ఎలా విడవగలం...
శ్రామికవర్గ జ్యోతి - మా జ్యోతిబసు”



అని లక్షలాదిమంది ప్రజలు జ్యోతిబసు అంతిమయాత్రలో పాల్గొని తమ ఆశ్రువులు అర్పించారు.

శ్రామికవర్గ శ్రేయస్సే లక్ష్యంగా, ప్రజాక్షేమమే ధ్యేయంగా పని చేసిన మహనీయుడు జ్యోతిబాబు. కార్మికవర్గానికి, ఉద్యోగులకు ఆత్మీయుడైన నేత. కార్మికోద్యమంతో దీర్ఘకాలిక అనుబంధం ఆయనది. 1970లో సిఐటియు ఏర్పడిన నాటినుండి చనిపోయేంత వరకు అఖిలభారత ఉపాధ్యక్షులుగా ఉన్నారు. అవిభక్త భారతదేశంలో ప్రేడ్



యూనియన్ ఉద్యమం నిర్మించడంలో కా॥ బసుది కీలకమైన పాత్ర. 1941-43 మధ్య బెంగాల్, అస్సాం రైల్వే వర్కర్స్ యూనియన్ కు కార్యదర్శిగా పనిచేసి రైల్వే కార్మికులను సంఘటితం చేయటంలో ముఖ్య పాత్ర వహించారు. అఖిల భారత రైల్వే కార్మిక సమాఖ్యకు ఉపాధ్యక్షులుగా పనిచేశారు. రైల్వే కార్మిక నియోజకవర్గం నుండి శాసనసభకు ఎన్నికైనారు.

కార్మిక హక్కులను కాపాడటంలో ముందుపీరిన

ఉన్నత చదువులనంతరం కార్మిక నాయకునిగా ప్రజాసేవ ప్రారంభించిన జ్యోతిబసు చివరి వరకు కార్మిక హక్కులను కాపాడటంలో ముందు పీరిన నిలిచారు. సంఘం పెట్టుకునే హక్కు, సమిష్టి బేరసారాల హక్కు, సమ్మె హక్కుల విషయంలో కార్మికవర్గంవైపు నిలిచారు. రాష్ట్ర ప్రభుత్వ ఉద్యోగులకు బ్రిటిష్ కాండాక్టు రూల్స్ ను రద్దు చేశారు. నెం.5630 ఎఫ్ ద్వారా 1980లో పశ్చిమబెంగాల్ సర్వీసెస్ రూల్స్ ను రూపొందించి, రాష్ట్ర ప్రభుత్వ ఉద్యోగులకు కూడా ట్రేడ్ యూనియన్ హక్కులు కల్పించిన ఘనత జ్యోతిబాబు ప్రభుత్వానిదే. చివరకు పోలీసులకు కూడా సంఘాలు పెట్టుకొని బేరసారాలు చేసుకునే హక్కు కల్పించింది. పెట్టుబడిదారీ వ్యవస్థలో కార్మికవర్గ ప్రయోజనాలు కాపాడుకునేందుకు పోరాటమే మార్గమని

భావించిన జ్యోతిబసు ప్రభుత్వం ప్రజాపోరాటాలకు అండగా నిలిచింది. కార్మిక పోరాటాలకు యునైటెడ్ ఫ్రంట్ ప్రభుత్వాన్ని సహితం సాధనంగా మలిచారు.

వేతనాలు - సంక్షేమ చర్యల్లోను ఆదర్శమే

సరైన పద్ధతిలో కనీస వేతనాలు నిర్ణయించటం లోనూ, వాటిని అమలు చేయటంలో కూడా జ్యోతిబసు నాయకత్వంలోని బెంగాల్ వామపక్ష ప్రభుత్వం ప్రథమ స్థానంలో ఉన్నది. అసంఘటితరంగ కార్మికులకు సంక్షేమ పథకాలను అమలు చేయించటంలో కూడా బెంగాల్ ప్రభుత్వం ముందున్నది.

కేవలం ఉద్యోగులకు, కార్మికులకే కాదు గ్రామీణ పేదలకు భూమిని పంచటం ద్వారా భూ సంస్కరణలు అమలు చేసి దేశానికే ఆదర్శంగా నిలిచారు కా॥ జ్యోతిబసు. బెంగాల్ రాష్ట్రంలోనే కాదు దేశ విదేశాల్లోనూ ఎందరికో ఆదర్శంగా నిలిచారు. మహామనిషిగా ఎదిగారు.

ప్రపంచ బ్యాంకు విధానాలు అమలు చేస్తూ కార్మిక హక్కులను కాలరాస్తున్న ప్రభుత్వాలు ఉన్న మన దేశంలో కార్మిక సంక్షేమాన్ని అమలు చేయటంలోను, ఉపాధి, ఉపాధి భద్రత కల్పించటంలోను జ్యోతిబసు చేసిన కృషి మరువలేనిది.

జ్యోతిబసు ప్రభుత్వం ఈ దేశానికి ఒక మోడల్ గా, దిక్సూచిగా పాలన సాగించింది. ఒకే రాజ్యాంగ చట్రంలో పనిచేస్తున్నా బెంగాల్ ప్రభుత్వం అక్కడ ప్రజలకు అందించిన సౌకర్యాలు ఈ దేశానికే ఆదర్శం.

బెంగాల్ పారిశ్రామికాభివృద్ధికి జ్యోతిబసు కృషి

బెంగాల్ రాష్ట్రంలో ముఖ్యమంత్రిగా పదవి చేపట్టాక కార్మిక వర్గానికి అనేక హక్కులు కల్పించారు. 1951 నాటికి దేశంలో పారిశ్రామికీకృత్యంలో బెంగాల్ వాటా 21% ఉండగా కాంగ్రెస్ పాలనలో 1977 నాటికి 11.5 శాతానికి పడిపోయింది. అనంతరం వామపక్ష ప్రభుత్వం ఏర్పడ్డాక కూడా కేంద్రంలోని కాంగ్రెస్ ప్రభుత్వం బెంగాల్ లో కొత్త పరిశ్రమలకు అనుమతి ఇవ్వలేదు. పరిశ్రమలకు లైసెన్సు మంజూరి అధికారం కేంద్రం చేతుల్లో ఉండటంతో బెంగాల్ అభివృద్ధిని అడ్డుకున్నది. పైగా బెంగాల్ లో వామపక్షాలు అధికారంలో ఉన్నంతవరకు పరిశ్రమలు రావని, నిరుద్యోగ యువతకు ఉపాధి లభించదని కేంద్రంలో అధికారంలో ఉన్న కాంగ్రెస్ పార్టీ దుష్ప్రచారం చేసింది. ఆ పరిస్థితుల్లో జ్యోతిబసు అప్పటి ప్రధాని ఇందిరాగాంధీని కలిసి సాల్ట్ లేక్ లో ఎలక్ట్రానిక్ ప్రాజెక్టుకు అనుమతిని కోరి హామీ పొందారు. కాని ఇందిరా గాంధీ నాయకత్వంలో ప్రభుత్వం అనుమతి నిరాకరించటంతో చివరికి రాష్ట్ర ప్రభుత్వమే స్వయంగా పూనుకొని సాల్ట్ లేక్ లో 300 ఎకరాలలో ఎలక్ట్రానిక్స్ కాంప్లెక్స్ నిర్మించింది. బక్రేశ్వర్ లో ధర్మల్ విద్యుత్ ప్రాజెక్టు, హల్దియాలో 5000 కోట్ల రూపాయలతో పెట్రో కెమికల్స్ కాంప్లెక్స్ నిర్మించారు. ఈ పరిశ్రమ కోసం 11 సంవత్సరాలు జ్యోతిబసు ప్రజా ఉద్యమాలు నిర్మించి పోరాడి విజయం సాధించారు. ఈ పరిశ్రమలలో 70వేల మంది విద్యార్థులకు ఉపాధి కల్పించారు. నిరుద్యోగ యువతకు ఉద్యోగాలు కల్పించటానికి అహర్నిశలు కృషి చేశారు.

1991 తరువాత రాష్ట్రాల అభివృద్ధికి కేంద్రం చేతుల్లో ఉన్న లైసెన్సింగ్ అధికారం పోరాటంతో కాంగ్రెస్ కుయుక్తులకు గండి పడింది. 1991-2006 మధ్య బెంగాల్ రాష్ట్రంకు 32,388 కోట్ల రూపాయలు పెట్టుబడులు తెప్పించి 1,55,911 మందికి ఉపాధి కల్పించటంలో జ్యోతిబసు కృషి ఎనలేదని.

బెంగాల్ ను పారిశ్రామికంగా అభివృద్ధి చేసేందుకు 1994లో బసు ప్రభుత్వం ఒక కొత్త పారిశ్రామిక విధానాన్ని రూపొందించారు. ఇనుము, ఉక్కు రంగంలో పెద్దఎత్తున

కా|| జ్యోతిబసు హోల్ టైమర్ అలవెన్యుతోనే చాలావాటికి సర్దుకుంటూ కుటుంబం గడిపే వారు. ఆయన జైలు జీవితంలో అలవాటయిన తన బట్టలు తానే ఉతుక్కోవటం అనేది ఎంతెత్తు ఎదిగినా మార్చుకోలేదు. చివరకు అనారోగ్యానికి గురయ్యేంత వరకు తన పనులు తానే చేసుకుంటూ వచ్చారు. తాను ప్రతిపక్షనేతగా ఉండగా మంత్రుల జీతాన్ని విపరీతంగా పెంచటాన్ని విమర్శించటంతో పాటు ప్రతిపక్షనేతగా తనకు పెంచిన జీతాన్ని కూడా తిరస్కరించిన నిబద్ధత కలిగిన గొప్ప వ్యక్తి జ్యోతిబసు.

పెట్టుబడులు పెట్టింది. కెమికల్స్, పెట్రోకెమికల్స్, ఆహార ఉత్పత్తి లాంటి వాటి అభివృద్ధికి తోడ్పాటు నిచ్చింది. రాష్ట్రానికి అవసరమైన టెక్నాలజీని, ఉపాధికి, కార్మిక హక్కులకు భద్రత ఇవ్వగలిగిన వాటినే ప్రోత్సహించటంతో పాటు చిన్న తరహా పరిశ్రమలకు పెద్దపీట వేశారు. నేషనల్ సాంపుల్ సర్వే ప్రకారం 1994-95లో 19.1 లక్షల చిన్న కుటీర పరిశ్రమలుండగా 6 సంవత్సరాల కాలంలో (2000-01 నాటికి) 27.7 లక్షలకు పెంచి దేశంలోనే మొదటిస్థానంలోకి తెచ్చిన ఘనత జ్యోతిబసు నాయకత్వంలోని వామపక్ష ప్రభుత్వానిది.

ఆంధ్రప్రదేశ్ తో గొప్ప అనుబంధం కలిగిన జ్యోతిబసు తెలంగాణ సాయుధ పోరాటంలో విశేషమైన పాత్ర పోషించారు. అప్పటి ప్రధానమంత్రి జవహర్ లాల్ నెహ్రూతో సంప్రదింపులు జరిపి వేలాదిమంది ఉద్యమకారులకు జైలు నుంచి విముక్తి కలిగించారు. దివిసీమలో ఉప్పెన సందర్భంగా ఆర్థిక సహాయాన్ని అందించి అండగా నిలిచారు.

అందుకే ముఖ్యమంత్రి పదవి నుండి తప్పుకొని 8 ఏళ్లైనా బెంగాల్ ప్రజలు అతనికి నీరాజనాలు పట్టారు. పదవిలో ఉండగా మరణించిన వారికంటే ఎక్కువగా ప్రజల నుండి, దేశవిదేశాల ప్రముఖుల నుండి నీరాజనాలు అందుకోగలిగిన మహాన్నత వ్యక్తి ఆయన జ్యోతిబసు. అట్టి జ్యోతిబసు ఆశయాలకు అనుగుణంగా పనిచేయటమే వారికర్పించే నిజమైన నివాళి.

♦ ♦ ♦

- పి. రోజా

రైతు రక్షణ యాత్రకు కార్మికుల ఘనస్వాగతం

గుంటూరులో జనవరి 7 నుండి 10 వరకు జరిగిన అఖిల భారత 32వ కిసాన్ మహాసభల సందర్భంగా రైతు రక్షణ జాతా 5.1.10న హనుమాన్ జంక్షన్ వద్ద కృష్ణా జిల్లాలో ప్రవేశించిన సందర్భంగా సిఐటియు బాపులపాడు మండల కమిటీ ఘన స్వాగతం పలికింది. ఈ సందర్భంగా సిఐటియు కృష్ణాజిల్లా ప్రధాన కార్యదర్శి డి.వి. కృష్ణ మాట్లాడుతూ రాష్ట్రంలో రైతులు ఎదుర్కొంటున్న సమస్యలను పరిష్కరించడానికి కేంద్ర, రాష్ట్ర ప్రభుత్వాల వద్ద ఎటువంటి ప్రణాళికా లేదని అన్నారు. వ్యవసాయ రంగం సరళీకృత ఆర్థిక విధానాల కారణంగా సంక్షోభంలో కూరుకు పోవడంలో దానిమీద ఆధారపడ్డ వ్యవసాయ కార్మికులు, బిల్డింగ్ వర్కర్స్ ఇతర అనేక రంగాల కార్మికుల జీవన పరిస్థితులపై దుష్ప్రభావం పడిందన్నారు. వేలాదిమంది రైతులు ఆత్మహత్యలకు పాల్పడుతుంటే వారిని ఆదుకోవడానికి ప్రభుత్వాలు ఎటువంటి చర్యలు తీసుకోకపోవడం శోచనీయమని ఆయన పేర్కొన్నారు. జాతాకు స్వాగతం పలికిన వారిలో సిఐటియు కృష్ణా జిల్లా అధ్యక్షులు ఎన్.సి. హెచ్.శ్రీనివాస్, బిల్డింగ్ వర్కర్స్ యూనియన్ కృష్ణా జిల్లా ఉపాధ్యక్షులు ఖజా మస్తాన్, గన్నవరం డివిజన్




కన్వీనర్ పి.మహేష్, బాపులపాడు మండల కార్యదర్శి ఎన్.ఆంజనేయులు, కె.వాసుకుమార్, పి.నరసింహారావు, ఎం.శ్రీనివాసరావు, జి.వీరరాఘవులు, సూర్యనారాయణ, టి.శంకరావు, ఆర్.కిరణ్, శివరాజు, లక్ష్మణ, కె.సుగుణరావు జోజి, సిహెచ్. కొండలరావు, ఎన్.కె. మాబూలతో పాటు వందలాది మంది కార్యకర్తలు జాతాకు పుష్పగుచ్ఛాలిచ్చి ఘనస్వాగతం పలికారు.

హమాలీల రాష్ట్ర ఫెడరేషన్ ఏర్పాటు

వ్యవసాయమార్కెట్ కమిటీల హమాలీ, చాట, సడెం, ఎడ్లబండ్ల కార్మికులు, ప్రైవేట్ గోడౌన్స్, కోల్డ్స్టోరేజీలు, పండ్లు - కూరగాయల మార్కెట్స్, బేవరేజీస్ హమాలీల రాష్ట్ర సదస్సు జనవరి 23న హైదరాబాద్లో జరిగింది.

ప్రభుత్వమే గుర్తింపుకార్డులు ఇవ్వాలి, కనీస వేతనాలు నిర్ణయించి అమలు చేయాలి, ఓ.టి., డి.ఎ.తో పాటు పి.ఎఫ్., ఇ.ఎస్.ఐ., ప్రమాద బీమా, ఆరోగ్యబీమా, పెన్షన్, రిటైర్మెంట్ బెనిఫిట్స్ తదితర సంక్షేమ పథకాలను అమలు చేయాలి, ప్రమాదంలో చనిపోయిన కార్మికులకు 5 లక్షల రూ॥లు నష్టపరిహారం చెల్లించాలి. పని ప్రదేశాలలో మంచినీరు, మరుగుదొడ్లు, సైకిల్ స్టాండ్లు, విశ్రాంతి గదులు ఏర్పాటు చేయాలి. కార్మికులందరికీ యూనిఫారమ్ ఇవ్వాలి. అసంఘటిత రంగ కార్మికుల సాంఘిక భద్రతా చట్టం 2008ని కార్మికులందరికీ వర్తింప చేయాలి, హమాలీ, జట్టు, ముఠా-వెల్ఫేర్ బోర్డు 1976ను పునరుద్ధరించాలి. అర్హులైన వారందరికీ ఇళ్లు, ఇళ్ళ స్థలాలు ఇవ్వాలని సదస్సు ఏకగ్రీవంగా తీర్మానించింది. ఈ డిమాండ్ల సాధన కొరకు రాష్ట్ర వ్యాప్తంగా జిల్లా సదస్సులు, చలో అసెంబ్లీ కార్యక్రమం



నిర్వహించాలని సదస్సు నిర్ణయించింది. నూతన రాష్ట్ర కమిటీ ఏకగ్రీవంగా ఎన్నికైనది. అధ్యక్షులుగా భూక్యా శ్రీను (ఖమ్మం), ఉపాధ్యక్షులుగా బసవయ్య (నెల్లూరు), ప్రధాన కార్యదర్శిగా కె.ఉమామహేశ్వరరావు (సెంటర్), ఆర్గనైజింగ్ సెక్రటరీగా కె.రాములు (నల్గొండ), సహాయ కార్యదర్శులుగా సూరి (కృష్ణా), యాదయ్య (మహబూబ్ నగర్), బంగారయ్య (విశాఖ), కోశాధికారిగా ఎం. వెంకటేశ్వర్లు (కర్నూలు) తో పాటు మొత్తం 37 మందితోనూతన కమిటీ ఎన్నికైనది.



R.R.SPORTS

Mfrs. : SPORTS WEAR, T-SHIRTS

26-20-6, Swamy Street,
Behind Raj Yuvaraj Theatres
Gandhinagar, Vijayawada - 500 003. A.P.


Visit us at www.rrsportsweat.com
H e-mail : info@rrsprotsweat.com

Phone : 0866 - 2573816
Fax : 0866 - 2573931

సిఐటియు డైరీ ఆవిష్కరణ

2010 సిఐటియు డైరీని ఖమ్మం జిల్లా కలెక్టర్ శ్రీమతి పి.ఉషారాణి కలెక్టర్ కార్యాలయంలో జనవరి 12న ఆవిష్కరించారు. ఈ సందర్భంగా కలెక్టర్ మాట్లాడుతూ సిఐటియు జిల్లా కమిటీ ముద్రించిన డైరీ కార్మికులకు ఉపయోగపడేవిధంగా ఉన్నదని ప్రశంసించారు. ఈ డైరీలో ఉన్న చట్టాలు, జి.ఓ.లు ప్రతి కార్మికుడు తెలుసుకోవాలని అన్నారు. భవిష్యత్లో ఈ చట్టాలు, జి.ఓ.లు జిల్లాలో అమలు అయ్యేందుకు కృషి చేస్తానని అన్నారు.

ఈ సందర్భంగా సిఐటియు జిల్లా ప్రధాన కార్యదర్శి కళ్యాణం వెంకటేశ్వరరావు మాట్లాడుతూ జిల్లాలో ఉద్యోగులు, కార్మికులకు కనీస వేతనాలు, పి.ఎఫ్., ఇ.ఎస్.ఐ. సౌకర్యాలు, ఇతర సంక్షేమ పథకాలు అమలు జరగక తీవ్ర ఇబ్బందులకు గురౌతున్నారని అన్నారు. కాంట్రాక్టు కార్మికులు, అసంఘటిత రంగ కార్మికులు పెద్ద సంఖ్యలో ప్రమాదాలకు గురై మరణిస్తున్నారు. వీరికి సరైన వైద్య సౌకర్యాలు లేవు. అందుకోసం ఖమ్మంలో ఇ.ఎస్.ఐ. హాస్పిటల్ ఏర్పాటు చేయాలని కలెక్టర్ని కోరారు.



ఈ కార్యక్రమంలో అసిస్టెంట్ లేబర్ కమీషనర్ ఎ.నాగరాజు, సిఐటియు జిల్లా కార్యదర్శి బి.కోటేశ్వరి, సిఐటియు జిల్లా ఆఫీస్ బేరర్స్ తుమ్మల విష్ణువర్ధన్, బి.మల్సార్, మర్రి బాబూరావు, ఎన్డబ్ల్యుఎఫ్ జిల్లా ప్రధాన కార్యదర్శి జి. లింగమూర్తి, నాయకులు వి.సి.రావు, టి.ఎన్.రావు, బిల్డింగ్ వర్కర్స్ యూనియన్ జిల్లా అధ్యక్షులు ముదాం శ్రీను, జిల్లా నాయకులు ఎ.లింగయ్య, లక్ష్మణాచారి, ఖమ్మం డిజిన్ నాయకులు వజనేపల్లి శ్రీను తదితరులు పాల్గొన్నారు.

మధ్యాహ్న భోజన ఏజన్సీలకు స్లాబ్ రేటు పెంచాలి

వేలాది మంది మధ్యాహ్న భోజన ఏజన్సీ నిర్వాహకులకు స్లాబ్ రేటు పెంచాలని, గౌరవ వేతనం ఇవ్వాలని, బకాయిలు చెల్లించాలని జనవరి 21న నిజామాబాద్ కలెక్టర్కు వినతిపత్రం ఇచ్చారు. నిత్యావసర వస్తువుల ధరలు పెరిగినప్పటికీ వాటికనుగుణంగా స్లాబ్ రేటు ఇవ్వకపోవడం వలన నిర్వాహకులు అప్పుల పాలవుతూ, నానా ఇబ్బందులకు గురి అవుతున్నారు. డైరెక్టుగా ఏజన్సీలకు సరుకులు అందించకుండా రేషన్ డీలర్స్ ద్వారా అందిస్తున్నారు. ఫలితంగా తూకంలో అక్రమాలు చోటుచేసుకుంటున్నాయన్నారు.

నిత్యావసర వస్తువుల ధరలు పెరిగినందున ఏజన్సీలకు ఇప్పుడిస్తున్న స్లాబ్ రేట్ కంటే 1-5వ తరగతి వారికి రూ.2/-లు, 6-10 తరగతి వారికి రూ.5/-లు అదనంగా ఇవ్వాలి. మధ్యాహ్న భోజన ఏజన్సీ కార్మికులకు జనశ్రీ బీమా సౌకర్యం కల్పించాలి, ఏజన్సీలపై రాజకీయ నాయకుల ఒత్తిడి మానుకోవాలి, పౌష్టికాహారం క్రింద గ్రుడ్లకు అయ్యే ఖర్చు ప్రభుత్వం భరించాలి, గత సంవత్సరం పంపిణీ చేసిన 1077 గ్యాస్ స్టవ్లకు సిలిండర్లను సప్లయ్ చేయాలి, పెండింగ్లో ఉన్న బిల్లులు వెంటనే ఇవ్వాలి అని డిమాండ్ చేశారు.




29.12.2009న కాకినాడ ఆర్.డి.ఓ. ఆఫీస్ ని ముట్టడించిన అంగన్ వాడీ ఉద్యోగులు. మాట్లాడుతున్న ఆర్.డి.ఓ.



18.01.2010న కృష్ణా జిల్లా, రెడ్డిగూడెం మండల కేంద్రంలో అంగన్ వాడీల రాస్తారోకో

బీడీ కార్మిక సంఘాల జెఎస్ఐ ఏర్పాటు

రాష్ట్ర వ్యాప్తంగా వివిధ బీడీ పరిశ్రమల్లో పనిచేస్తున్న బీడీ కార్మికులకు, ప్యాకర్లకు, నెలసరి ఉద్యోగులకు, గంపచాట్ కార్మికులకు, బట్టి కార్మికులకు పెరిగిన ధరలను తట్టుకోవడం కోసం కనీస వేతనాలు పెంచాలని, సమస్యల పరిష్కారంకై బీడీ కార్మిక సంఘాల ఐక్యకార్యాచరణ కమిటీ జనవరి 17న నిజామాబాద్ జిల్లా కేంద్రంలో ఏర్పాటు అయింది. ఈ కమిటీలో 7 సెంట్రల్ ట్రేడ్ యూనియన్ సంఘాల అనుబంధ బీడీ కార్మిక సంఘాల రాష్ట్ర అధ్యక్ష, కార్యదర్శులు పాల్గొన్నారు. అనంతరం 6 డిమాండ్స్ రూపొందించింది. బీడీ మ్యానుఫాక్చరర్ టుబాకో మార్చెంట్ అసోసియేషన్ (యాజమాన్య సంఘం) అధ్యక్ష కార్యదర్శులకు డిమాండ్ నోటీసు ఇచ్చారు.



యూనియన్ ఫెడరేషన్ (ఐఎన్ టియుసి) తదితర నాయకులు పాల్గొన్నారు.

సిద్ధిరాములు రాష్ట్ర అధ్యక్షులు, ఎస్.రమ రాష్ట్ర ప్రధాన కార్యదర్శి ఏ.పి.బీడీ అండ్ సిగార్ వర్కర్స్ యూనియన్ (సిఐటియు), ఎం. సిరాజుద్దీన్, పి. మల్లేశం, ఏ.పి. బీడీ సిగార్ వర్కర్స్ ఫెడరేషన్ (ఏఐటియుసి), కె. చంద్రన్న, ఎన్.అనసూయ, శ్రామికశక్తి ఏ.పి. బీడీ వర్కర్స్ యూనియన్ (ఏఐఎఫ్ టియు), వి. కృష్ణ, ఏ.నరేందర్, ఏ.పి. బీడీ వర్కర్స్ యూనియన్ (ఐఎఫ్ టియు), లాల్ శ్రీనివాస్, ఎం.సుధీర్, ఎ.పి. కార్మికసంఘం (బిఎంఎస్), బి. ఐలయ్య, ఎం.కరుణ, ఎ.పి.బీడీ పరిశ్రమ కార్మిక సంఘం (టిఎన్ టియుసి), ఎం.ఎ. రషీద్, అబ్దుల్ సత్తార్, తెలంగాణా బీడీ వర్కర్స్

డిమాండ్స్ : (1) బీడీ కార్మికులకు 1000 బీడీలకు రూ.120/- ల వేతనం పెంచాలి. (2) బీడీ ప్యాకర్లకు ప్రస్తుతం ఉన్న వేతనాలపై 65% పెంచాలి. (3) బీడీ పరిశ్రమలో పనిచేసే నెలసరి ఉద్యోగులకు (గంపచాట్ కార్మికులకు) నెలకు రూ.5000/-లు ఇవ్వాలి. (4) బీడీ బట్టి కార్మికులకు నెలకు రూ.6000లు జీతం ఇవ్వాలి. (5) బీడీ కార్మికులకు 1000 బీడీలకు సరిపడే నాణ్యమైన తునికాకు ఇవ్వాలి. (6) బీడీ కార్మికులకు ప్రసూతి సమయంలో 6 వారాలు, డెలివరీ అయిన తర్వాత 6 నెలల వేతనం (మేటర్నిటీ వేతనం) ఇవ్వాలి.

♦ ♦ ♦

మధ్యాహ్న భోజన కార్మికులకు బకాయిలు చెల్లించాలి

జనవరి 11న మధ్యాహ్న భోజన కార్మికులు ఆదిలాబాద్ జిల్లా కలెక్టర్ కార్యాలయం ముట్టడించి, జాయింట్ కలెక్టర్ విజయ్ కుమార్ కు మెమోరాండమ్ సమర్పించారు. అనంతరం డి.ఇ.ఓ. కార్యాలయానికి ర్యాలీగా వెళ్లి ధర్నా నిర్వహించారు.



ఆరు నెలలుగా మధ్యాహ్న భోజన పథకం కార్మికులకు బిల్లులు చెల్లించక పోవడంతో అనేక ఇబ్బందులను ఎదుర్కొంటున్నారు. అప్పులపాలయి, వారికివచ్చే ఆదాయం వడ్డీలు కట్టడానికే సరిపోతుంది. అనుకున్న టైములో అప్పులు చెల్లించకపోవడంతో అవమానాల పాలౌతున్నారు. వారి బిల్లు చెల్లించి సమస్యలను పరిష్కరించాలని ఆదిలాబాద్ జిల్లా జాయింట్ కలెక్టర్ కు జనవరి 11న, వినతిపత్రం అందజేశారు. సమస్యల పరిష్కారానికి ప్రభుత్వం వెంటనే చొరవ చూపాలి, ఆరు నెలల

బకాయిలు చెల్లించాలని డిమాండ్ చేశారు. ఈ కార్యక్రమంలో సిఐటియు జిల్లా కార్యదర్శి కె.రాములు, యూనియన్ కార్యదర్శులు భారతిదాయి, లింగాల చిన్నస్వామి పాల్గొన్నారు. మంచి కార్మికులు పాల్గొన్నారు.

♦ ♦ ♦

బియ్యం, నూనె, పప్పులు, పిండి, ఫ్లోర్, జిన్నింగ్ మిల్లుల హమాలీలకు సంక్షేమ పథకాలు అమలు చేయాలి

బియ్యం, పిండి, నూనె, జిన్నింగ్ మిల్లుల్లో, క్వారీలలో పనిచేసే హమాలీ, పోరీ (మహిళ) కార్మికుల సంక్షేమానికి సమగ్ర చట్టం చేయాలని కేంద్ర - రాష్ట్ర ప్రభుత్వాలను డిమాండ్ చేస్తున్నాము. రాష్ట్ర ప్రభుత్వం కనీసవేతనాల జి.ఓ.లను కుదించి యజమానులకు కోట్లాది రూపాయలు లాభాలు చేకూర్చే విధానాలను విడనాడాలని కోరుతున్నాము. హమాలీలు ఆర్థిక రంగంలో కీలక పాత్ర నిర్వహిస్తున్నారు. స్థూలజాతీయోత్పత్తిలో అసంఘటిత రంగ కార్మికుల వాటా 60%పైబడి వుంటుంది. కానీ, వీరి సంక్షేమానికి ప్రభుత్వాలు ఒక్క శాతం కూడా ఖర్చు చేయడం లేదని సిపిఎం శాసనసభాపక్ష నేత జూలకంటి రంగారెడ్డి విమర్శించారు.

హమాలీ, పోరీ కార్మికులందరికీ పెరుగుతున్న ధరలకు అనుగుణంగా వేతనాలు సవరించడం, పి.ఎఫ్., ఇ.ఎస్.ఐ., బోనస్, గ్రాట్యూటీ, ప్రమాదబీమా, ఆరోగ్యబీమా, పెన్షన్ సౌకర్యాలతో పాటు టి.ఎ., డి.ఎ. మరియు సెలవులు ఖచ్చితంగా అమలు చేయాలని రాష్ట్ర సదస్సు ప్రభుత్వానికి విజ్ఞప్తి చేసింది.

హమాలీ కార్మికులు అందరికీ ప్రభుత్వమే గుర్తింపు కార్డులు ఇవ్వాలి. పి.ఎఫ్., ఇ.ఎస్.ఐ., సెలవులు, ప్రమాదబీమా, ఆరోగ్యబీమా, పెన్షన్, గ్రాట్యూటీ, రిటైర్మెంట్ బెనిఫిట్స్ కల్పించాలి. యూనిఫామ్ ఇవ్వాలి. హమాలీల సంక్షేమానికి కేంద్ర - రాష్ట్ర ప్రభుత్వాలు బడ్జెట్ల నుండి నిధులు కేటాయించాలి. కనీస వేతనాలు, వర్క్మెన్ కాంపెన్సేషన్, మెటర్నటీ బెనిఫిట్స్, తదితర చట్టాలను సమర్థవంతంగా అమలు చేయాలి. అన్సీజన్లో ప్రభుత్వమే హమాలీలు, పోరీలకు పనిదినాలు కల్పించాలి. అసంఘటిత కార్మికుల సాంఘిక భద్రతా చట్టం-2008 రాష్ట్రంలో వెంటనే అమలు చేయాలి. ప్రమాదంలో మరణించిన, అంగవైకల్యం పొందిన హమాలీలకు రూ.5లక్షలు నష్టపరిహారం క్రింద చెల్లించాలి. మహిళా కార్మికులకు ప్రసూతి సౌకర్యం అమలు చేయాలని రాష్ట్ర సదస్సు ఏకగ్రీవంగా తీర్మానించింది. సదస్సులో కె. ఉమామహేశ్వరరావు, యం.నాగేశ్వరరావు, రామచంద్రుడు, జి. సత్యనారాయణ, ఎం.గోపాల్, జి.రాములు తదితరులు పాల్గొన్నారు.

సిఐటియు అండతో ఉద్యోగాలు

కర్నూలు జిల్లా వైద్య విభాగంలో కొన్ని సంవత్సరాలుగా కాంట్రాక్టు పద్ధతిలో పని చేస్తున్న మల్టీపర్పస్ హెల్త్ అసిస్టెంట్ మహిళలు (ఎంపిహెచ్ఎ(ఎఫ్)) సిఐటియు అండదండలతో పోరాడి రెగ్యులర్ ఉద్యోగాలు సాధించుకున్నారు. కలెక్టరేట్ ఎదుట తొమ్మిది మంది మహిళా హెల్త్ అసిస్టెంట్లు నిరవధిక నిరాహారదీక్షలు చేపట్టి అధికార యంత్రాంగంపై ఒత్తిడి తెచ్చారు. రెగ్యులర్ పోస్టులుగా నియమిస్తూ జారీ అయిన ఉత్తర్వులను కూడా పొందారు. కర్నూలు జిల్లా వైద్యశాలలోని ఎంపిహెచ్ఎ(ఎఫ్)లో 89 పోస్టుల కోసం 2006లో ప్రభుత్వం నోలిఫికేషన్ ఇచ్చింది. రాష్ట్రంలోని ఇతర జిల్లాల్లో రిక్రూట్మెంట్ ప్రక్రియలో వెంటనే నియామకాలు జరిపారు. కర్నూలు జిల్లాలో కొన్ని సంఘాల నాయకులు రిక్రూట్మెంట్లో జోక్యం చేసుకుని కోర్టుకెళ్లడంతో ప్రక్రియ నిలిచిపోయింది. ఎంపిహెచ్ఎ(ఎఫ్) లు సిఐటియు అనుబంధ సంఘమైన యునైటెడ్ మెడికల్ అండ్ హెల్త్ ఎంప్లాయిస్ యూనియన్ ఆధ్వర్యంలో కోర్టుకెళ్లారు. హెల్త్ అసిస్టెంట్లకు అనుకూలంగా తీర్పు వచ్చింది. కొందరు స్వార్థపరులు కోర్టు ఉత్తర్వులను కూడా అమలు కాకుండా అధికారులపై ఒత్తిడి తెచ్చారు. దీంతో జిల్లాలోని కాంట్రాక్టు ఎంపిహెచ్ఎ (ఎఫ్) లంతా సంఘటితమై ఈ నెల 18వ తేదీ


నుంచి కలెక్టరేట్ ఎదుట నిరాహార దీక్షలు చేశారు. మహిళా హెల్త్ అసిస్టెంట్లు రత్నమ్మ, వి.నర్మద, డి.సంతోషమ్మ, ఎస్.గౌరకళావతి, ప్రవీణ, జ్యోతి, ఎం.జయమ్మ, అమరేశ్వరి, సి.సావిత్రి, ఎస్.విజయవాణి చేపట్టిన నిరవధిక నిరాహారదీక్షలకు సిఐటియు సంపూర్ణ సహకారం అందించింది. సిఐటియుతో పాటు ఐదవ, డివైఎఫ్ఐ, కెవిపిఎస్, ఎస్ఎఫ్ఐ, యుటిఎఫ్, చేతివృత్తిదారుల సంఘాలు, సిపిఎం ఎంపిహెచ్ఎ(ఎఫ్)ల దీక్షలకు మద్దతు తెలిపాయి. అధికార యంత్రాంగం జనవరి 25న దిగొచ్చి నియామక ఉత్తర్వులు ఇచ్చారు. దీంతో దీక్షలను విరమించారు. ఎనిమిది రోజులుగా నిరాహార దీక్షలు చేస్తున్న వారికి జనవరి 25న అడిషనల్ జాయింట్ కలెక్టర్ లక్ష్మీకాంతం, డిఆర్ఓ సూర్యప్రకాష్ డిఎంహెచ్ఓ శివశంకర్రెడ్డి, అడిషనల్ డిఎంహెచ్ఓ శ్రీనివాసరావు నిమ్మరసం ఇచ్చి విరమింపజేశారు. దీక్షలు విరమించగానే జిల్లా అధికారులు కలెక్టరేట్లోని కాన్ఫరెన్స్ హాలులో కాన్ఫిలింగ్ జరిపి నియామక ఉత్తర్వులను చేతబట్టుకుని మహిళా హెల్త్ అసిస్టెంట్లు శిబిరం వద్ద మిఠాయిలు పంచుకుని పరస్పరం అభినందనలూ, సిఐటియు నాయకులకు కృతజ్ఞతలూ తెలిపారు. పోరాటంలో సిఐటియు రాష్ట్ర కార్యదర్శి భూపాల్, కర్నూల్ జిల్లా ప్రధాన కార్యదర్శి రామాంజనేయులు, నాగరాజులు కృషి చేశారు.

షాప్ మురా వర్కర్స్ కి పెరిగిన కూలిరేట్లు

శ్రీ ఆంజనేయ షాప్ మురా వర్కర్స్ యూనియన్ (సిఐటియు) కూలిరేట్ల ఒప్పందం డిసెంబర్ 31తో ముగిసింది. క్రొత్త రేట్లు డిమాండ్ యజమానులకు ఇవ్వడం జరిగింది. ఆ సందర్భంగా పలుసార్లు చర్చలు జరిగినప్పటికీ ఒప్పందం కుదరక సిఐటియు హనుమాన్ జంక్షన్ కమిటీ నాయకత్వాన రెండుసార్లు చర్చలు జరిపినారు. అయినా యజమానులు సిమెంటు ఎగుమతి దిగుతులకు సంబంధించిన కూలిరేట్లు పెంచడానికి నిరాకరించారు. దాంతో విధిలేక కార్మికులు సమ్మెలోకి దిగారు. రూపాయి నుండి రెండు రూపాయలకు డిమాండ్ పెట్టగా రూపాయి పావలా ఇస్తామన్నారు. ఆ సందర్భంగా సిమెంటు షాపు దగ్గరకు వచ్చిన లారీలను యజమానులు తిరిగి పంపించడం జరిగింది. దీంతో కార్మికులు షాపు వద్ద లారీలను దిగుమతి చేయకుండా, వేరేవారిని చేయనీయకుండా రాత్రివేళ కూడా కాపలాకాస్తూ సమ్మెను రెండు రోజులపాటు కొనసాగించారు. మూడోరోజు షాపులో పనిచేస్తున్న పోటీ కార్మికులలో సిమెంటు లోడు దించడానికి ప్రయత్నించడంతో షాప్ మురా యూనియన్ కార్మికులు అడ్డుకోగా పోటీ కార్మికులతో దాడి చేయడానికి సిద్ధపడ్డారు. సిఐటియు అనుబంధ సంఘాలైన బిల్డింగ్, టింబర్ డిపో, ఇసుక మురా, పార్సిల్ మురా, ఏ.ఎం.సి. మురాలకు సంబంధించిన కార్మికులు, నాయకులు అలాగే యూనియన్ లో లేని ప్లాట్ రిక్తా కార్మికులు వీరికి అండగా నిలబడి వచ్చిన లారీను కదలనీయకుండా, వేరే కార్మికులు దిగుమతి చేయనీయకుండా లారీ ముందు బైరాయించారు. మధ్యాహ్నం రెండు గంటల నుండి ఉద్యతమైన సమ్మె సాయంత్రం 8 గంటల వరకు అన్ని సంఘాల మద్దతుతో బైరాయింపు జరగగా

యాజమాన్యం దిగివచ్చి షాపులో దిగుమతి, ఎగుమతులకు రూపాయిన్నర, షాపు ప్రక్క ప్రదేశాల్లోకి వెళితే రెండు రూపాయలు, అలాగే ఇతర దూర గ్రామాలకు వెళితే మూడు రూపాయలు ఇవ్వడానికి యజమానులు ఒప్పుకున్నారు. ఈ పోరాటం ప్రభావంతో అక్కడే ఉన్న టింబర్ డిపో యజమానులు కూడా ఏ ఘర్షణ లేకుండా జనవరి 3న కూలిరేట్లు పెంపు ఒప్పందం చేసుకున్నారు. ఒకే పోరాటంతో రెండు సంఘాల ఒప్పందాలు విజయవంతమయ్యాయి. పోరాటాల ద్వారానే సమస్యలు పరిష్కారం అవుతాయని ఈ సందర్భంగా అందరికీ అర్థం అయింది. ఈ సమ్మెకు సహకరించిన నాయకులు గన్నవరం సిఐటియు డివిజన్ కన్వీనర్ పి.మహేష్, షాప్ మురా గౌరవ అధ్యక్షులు పొట్నూరి నరసింహారావు, బిల్డింగ్ వర్కర్స్ నాయకులు సిహెచ్.కొండల రావు, ఎం.హరిబాబు, సిహెచ్.రాఘవయ్య, ఏ.మాల్యాద్రి, ఇసుకమురా ఆర్.కిరణ్, మరియుదాసు ఎ.ఏ.సి. ముటా నుండి ఎం.శ్రీనివాసరావు, టింబర్ డిపో నాయకులు టి.శంకరావు, వీరబాబు, కె.లక్ష్మణ, సూర్యనారాయణ, పార్సిల్ మురా నుండి ఎస్.రాంబాబు, కె.నాగరాజు, దుర్గారావు, ప్లాట్ రిక్తా నాయకులు దుర్గారావు, ఇతర నాయకులు షేక్ మాబూ, సూరిబాబు, జగ్గునాయుడు, ఇతర సంఘాల నాయకులు, పోరాడి కూలిరేట్లు పెంచుకున్న షాప్ మురా నాయకులకు, కార్మికులకు కూలిరేట్లు పెంపుదల చేసిన యజమానులకు హనుమాన్ జంక్షన్ సిఐటియు కమిటీ తరపున అధ్యక్ష కార్యదర్శులు కట్టా వాసుకుమార్, నల్లి ఆంజనేయులు విప్లవ అభినందనలు తెలియజేశారు.

అగ్రికల్చర్ యూనివర్సిటీ కాంట్రాక్ట్ వర్కర్స్ కు కనీస వేతనాలివ్వాలి



వరంగల్ అగ్రికల్చర్ యూనివర్సిటీ బ్రాంచ్ లో పనిచేస్తున్న కాంట్రాక్ట్ వర్కర్స్ కు కనీస వేతనాలను అమలు చేయాలని సిఐటియు జిల్లా కార్యదర్శి దామెర రాజేందర్ డిమాండ్ చేశారు. జనవరి 3న కాంట్రాక్ట్ వర్కర్స్ బ్రాంచి మహాసభ అగ్రికల్చర్ యూనివర్సిటీ బ్రాంచి ఆవరణలో జరిగింది. ఈ మహాసభకు ఎస్.బి.రఘు, జంజర్ల లింగయ్య, పరుమాండ్ల కోమల అధ్యక్షత వర్గంగా వ్యవహరించారు.

ఈ మహాసభకు హాజరైన రాజేందర్ మాట్లాడుతూ అగ్రికల్చర్ యూనివర్సిటీ కాంట్రాక్ట్ వర్కర్స్ కు కనీస వేతనాలు అమలు కావడం లేదన్నారు. నెలల తరబడి వేతనాలు పెండింగ్ లో ఉండటంతో కుటుంబాలు కష్టసాధ్యంగా ఉన్నాయన్నారు. ఇ.పి.ఎఫ్. సక్రమంగా అమలు చేయడం లేదని, ఇ.పి.ఎఫ్. అమలు చేయడంలో పూర్తి భారాన్ని వర్కర్స్ మీదనే కేటాయిస్తూ కాంట్రాక్టర్ ఇష్టారాజ్యంగా వ్యవహరిస్తున్నారన్నారు. పెరుగుతున్న ధరలకనుగుణంగా వర్కర్స్ కు కనీసవేతనాలు అమలు చేయాలని 120 రూ.ల వరకు పెంచాలని డిమాండ్ చేశారు. గత 3 నెలలుగా పెండింగ్ లో వున్న వేతనాలను వెంటనే చెల్లించాలని డిమాండ్ చేశారు. గౌరవ అధ్యక్షులుగా దామెర రాజేందర్, అధ్యక్షులుగా జంజర్ల లింగయ్య, కార్యదర్శిగా ఎస్.బి.రఘు, ఉపాధ్యక్షులుగా ఎస్.సురేష్, ప్రసాద్, సహాయ కార్యదర్శులుగా పరుమాండ్ల కోమల, పి.రజిత, కోశాధికారిగా ఎస్.బి.సులోచన, కార్యవర్గ సభ్యులు ఈశ్వరి, సరోజన, ఉపేంద్ర, శివ, అశోక్, శశిరేఖ, డి.మధుసూదన్, ఎస్.బి.పద్మలను మహాసభ ఏకగ్రీవంగా ఎన్నుకుంది.

హమాలీలకు గుర్తింపు కార్మిలివ్వాలి




వేతనాలు నిర్ణయించాలి, ఓ.టి., డి.ఎ.లు అమలు చేయాలి. పి.ఎఫ్., ఇ.ఎస్.ఐ., ప్రమాదబీమా, ఆరోగ్యబీమా, పెన్షన్, రిటైర్మెంట్ బెనిఫిట్స్ మొలలగు సంక్షేమ పథకాలు వర్తింప చేయాలి. ప్రమాదంలో చనిపోయిన లేదా అంగవైకల్యం పొందిన హమాలీ కార్మికుల కుటుంబాలకు రూ.5లక్షలు నష్టపరిహారం క్రింద చెల్లించాలని సదస్సు తీర్మానించింది. 38 మందితో నూతన కమిటీ ఎన్నికైంది.

ప్రెసిడెంట్: మారయ్య(నల్గొండ) వర్కింగ్ ప్రెసిడెంట్: రంగారావు (పశ్చిమగోదావరి) ఉపాధ్యక్షులు : ఖమ్మం నుండి ఒకరు, చెన్నయ్య (హైదరాబాద్), ఎం. సుబ్బారావు (విశాఖ) ప్రధాన కార్యదర్శి : కె. ఉమామహేశ్వరరావు (సెంటర్) ఆర్గనైజింగ్ సెక్రటరీ : వరంగల్ నుండి ఒకరు. సహాయ కార్యదర్శులు: జె.తిరుపాల్ (నెల్లూరు), కో-ఆప్షన్ (కరీంనగర్), కో-ఆప్షన్ (కర్నూలు) కోశాధికారి : సీతారాములు (కృష్ణా).

పశ్చిమగోదావరి జిల్లా తాడేపల్లి గూడెంలో జనవరి 21న ఎ.పి. బజారు ముఠా, గ్రామీణ హమాలీ, పార్కిల్ హమాలీ, కొబ్బరి వలుపు - దింపు, ఎగుమతి, దిగుమతి, ప్లాట్ రిక్షా కార్మికుల రాష్ట్ర ఫెడరేషన్ (సిఐటియూ) రాష్ట్ర సదస్సు జరిగింది. హమాలీ కార్మికులందరికీ ప్రభుత్వమే గుర్తింపు కార్డులు ఇవ్వాలి, కనీస

అంగన్వాడీ కేంద్రాలను పంచాయితీలకు అప్పగించాల్సి



అంగన్వాడీ కేంద్రాలను పంచాయితీలకు అప్పగించవద్దని కోరుతూ జనవరి 18న కృష్ణాజిల్లా బాపులపాడు మండలంలోని అన్ని గ్రామాల నుండి అంగన్వాడీ వర్కర్స్, ఆయాలు హనుమాన్ జంక్షన్లో ప్రదర్శన చేశారు. జంక్షన్ నాలుగు రోడ్ల కూడలిలో వీరికి మద్దతుగా భవన నిర్మాణ రంగం, టింబర్ షాపు ముఠా, ఇసుక ముఠా వర్కర్లు పాల్గొన్నారు. మానవహారం ఏర్పాటు చేసి ట్రాఫిక్ స్తంభింపచేసి నిరసన తెలియచేశారు. అనంతరం జరిగిన సభకు సిఐటియూ బాపులపాడు మండల బాధ్యుడు కట్టా వాసుకుమార్ అధ్యక్షతన జరిగిన సభలో సిఐటియూ బాపులపాడు మండల కార్యదర్శి నల్లి ఆంజనేయులు మాట్లాడుతూ అంగన్వాడీ

వ్యవస్థకు ప్రమాదకరంగా పరిణమించిన 41, 42 జి.ఓ.లను వెంటనే రద్దు చేయాలని, ఎన్నికల ముందు ఇచ్చిన హామీలు నెరవేర్చాలని, పనిభారం పెంచుతూ, పార్టీటైం ఉద్యోగులని చెప్పే ప్రభుత్వ ధోరణి విడనాడాలని డిమాండ్ చేశారు. అప్పటి వరకు అంగన్వాడీ కార్యకర్తలంతా ఉద్యమించాలని పిలుపునిచ్చారు. ఈ కార్యక్రమంలో అంగన్వాడీ నాయకులు సునీత, నాగరాణి, హేమకుమారి నాయకత్వం వహించారు. వీరికి మద్దతుగా పొల్లూరి నరసింహారావు, గుళ్ళపూడి వీరరాఘవులు, యలమంద, లక్ష్మణ, మాలయాద్రి, సూర్యనారాయణ, పాపారావు తదితరులు పాల్గొన్నారు.

సమస్యల పరిష్కారానికై ఆర్టీసి ఆర్.ఎం. ఆఫీసు ముందు ధర్నా



ఆర్టీసి ఉస్సు డిపోలలో పనిచేస్తున్న కాంట్రాక్ట్ శ్రామికుల సమస్యలు పరిష్కరించాలని, కనీస వేతనాలు అమలు చేసి, పెండింగ్ లో వున్న వేతనాలను వెంటనే పరిష్కరించాలని, ఇతర సౌకర్యాలు కల్పించాలని డిమాండ్ చేస్తూ వరంగల్ జిల్లాలోని 8 డిపోలలోని కాంట్రాక్ట్, ఔట్ సోర్సింగ్ శ్రామికులు వరంగల్ ఆర్.ఎం. ఆఫీసు ముందు జనవరి 19న సిఐటియు ఆధ్వర్యంలో ధర్నా నిర్వహించారు. ఈ సందర్భంగా సిఐటియు జిల్లా కార్యదర్శి దామెర రాజేందర్ మాట్లాడుతూ డిపోలో పనిచేస్తున్న శ్రామికులకు కనీస వేతనాలు అమలు చేయాలని, పెండింగ్ లో వున్న

వేతనాలను చెల్లించాలని డిమాండ్ చేశారు. సమస్యలపై 2 దఫాలుగా జరిగిన చర్చల్లో ఆర్టీసి అధికారుల (పిఓ) నిర్లక్ష్యం వల్లనే ధర్నా చేయాల్సి వచ్చిందని, ఇప్పటికైనా స్పందించి ఆర్.ఎం. జోక్యం చేసుకొని సమస్యల పరిష్కరించాలని, లేదంటే ఆందోళన ఉద్యతం చేస్తామని హెచ్చరించారు.

ఆర్టీసి యాజమాన్యమే గుర్తింపుకార్డులు ఇవ్వాలని ఇ.పి.ఎఫ్ ను సక్రమంగా అమలు చేయాలని, ఇ.ఎస్.ఐ. సౌకర్యం కల్పించాలని డిమాండ్ చేశారు. సౌకర్యాలు కల్పించడంలో నిర్లక్ష్యంగా ఉంటున్న కాంట్రాక్టర్లను బ్లాక్ లిస్టులో పెట్టి కాంట్రాక్ట్ ను రద్దు చేయాలని డిమాండ్ చేశారు. వేతనాలు బ్యాంక్ అకౌంట్స్ ద్వారా చెల్లించి వేతనంతో కూడిన సెలవులను కల్పించాలని కోరారు. అనంతరం ఆర్.ఎం.కు వినతి పత్రం సమర్పించారు. ఈ ధర్నాలో ఎ.పి.ఎస్.ఆర్టీసి కాంట్రాక్ట్ ఎంప్లాయిస్ యూనియన్ (శ్రామికులు) జిల్లా అధ్యక్ష కార్యదర్శులు జి.ప్రభాకర్, డి.నుధాకర్, నాయకులు ఎం.ఓదేలు, కె.యాకుబ్ రెడ్డి, అశోక్, బాబు, రమేష్, సునీత, పాషా, తదితరులు 120 మంది పాల్గొన్నారు.

♦ ♦ ♦

ఐటిడిఏ పరిధిలో పనిచేస్తున్న తాత్కాలిక ఉద్యోగులు (ఎస్.ఎం.ఆర్. / డైలీవేజ్ / కాంటింజెంట్ తదితర) ఎదుర్కొంటున్న సమస్యల పరిష్కారానికి తక్షణమే నిర్దిష్టమైన చర్యలు చేపట్టాలని జనవరి 7న ఐటిడిఏ పి.డి కి సిఐటియు వరంగల్ జిల్లా కమిటీ బహిరంగ రేఖ రాసింది.

జిల్లాలో 28 మండలాల్లో ఐటిడిఏ పరిధిలోని 76 హాస్టళ్ళలో 364 మంది పనిచేస్తున్నారు. 16 నెలలుగా వేతనాలు పెండింగ్ లో ఉన్నాయి. ఎక్కడ కూడా కనీస వేతనాలు అమల కావడంలేదు. హాస్టళ్ళలో



కనీస సౌకర్యాలు లేక అనేక ఇబ్బందుల కోర్చి విద్యార్థులకు వండిపెడుతున్నా కూడా రూ.750/-ల నుండి రూ.2200/-లకు మించని వేతనం మాత్రమే చెల్లించడం మూలంగా ఆర్థిక ఇబ్బందులతో కుటుంబాలు గడుస్తున్నాయని లేఖలో పేర్కొన్నారు.

వేతనాలు ఇవ్వడంలో డిటిడబ్ల్యుఓ మొదలుకొని ఏటిడబ్ల్యుఓ, వార్డెన్స్, హెడ్ మాస్టర్స్, ప్రిన్సిపాల్స్ సైతం బెదిరిస్తున్నారన్నారు. నెలనెల వేతనాలు చెల్లించక పోవడం మూలంగా పండుగల రోజుల్లో కూడా పస్తులుండాల్సి వస్తుందని విమర్శించారు.




ఎ.పి. మున్సిపల్ వర్క్స్ & ఎంప్లాయిస్ యూనియన్ "2010 డైరీ"ని ఆవిష్కరిస్తున్న సిఐటియు రాష్ట్ర ప్రధాన కార్యదర్శి ఆర్.సుధాభాస్కర్



కాకినాడ డి.ఆర్.డి.ఏ. ఆఫీస్ ని ముట్టడించిన అంగన్ వాడీ ఉద్యోగులు

అంగన్‌వాడీలకు హాని చేసే జి.ఓ. 41,42 ల రద్దుకై కృష్ణాజిల్లాలో ఆందోళనలు

అంగన్‌వాడీ కేంద్రాలను పంచాయితీ శాఖలో విలీనం చేస్తూ జారీ చేసిన జి.ఓ. 41,42 లను వెంటనే రద్దు చేయాలని డిమాండ్ చేస్తూ కృష్ణాజిల్లా వ్యాప్తంగా జరిగిన ధర్నాలు, రాస్తారోకో, మానవహారాలు విజయవంతమయ్యాయి. అంగన్‌వాడీ వర్కర్స్ & హెల్పర్స్ యూనియన్ (సిఐటియు) ఆధ్వర్యంలో కృష్ణాజిల్లాలోని 20 ఐసిడిఎస్ ప్రాజెక్ట్ల పరిధిలోని 44 మండల కేంద్రాలు, 6 పట్టణ కేంద్రాల్లో జరిగిన నిరసన కార్యక్రమాల్లో 4,050 మంది అంగన్‌వాడీ వర్కర్స్ & హెల్పర్స్ పాల్గొన్నారు. ఈ సందర్భంగా అంగన్‌వాడీ వర్కర్స్ & హెల్పర్స్ యూనియన్ జిల్లా ప్రధాన కార్యదర్శి మాట్లాడుతూ ఐసిడిఎస్‌ను నిర్వీర్యం చేసి ప్రైవేటీకరించేందుకే రాష్ట్ర ప్రభుత్వం 41,42 జి.ఓ.లను విడుదల చేసిందని విమర్శించారు. అంగన్‌వాడీ కేంద్రాలకు ఇచ్చే ఆహార పంపిణీ బాధ్యతను కూడా స్వచ్ఛంద సంస్థలకు అప్ప జెప్పి తన బాధ్యతల నుండి తప్పుకోవాలని చూస్తున్న ప్రభుత్వ విధానాన్ని



వ్యతిరేకించాలని అమె అన్నారు. అందుకు అంగన్‌వాడీ కార్యకర్తలంతా ఐక్యంగా ఉద్యమించాలని కోరారు. జిల్లా వ్యాప్తంగా జరిగిన ఈ కార్యక్రమాలలో సిఐటియు డివిజన్, మండల నాయకులు పర్యవేక్షించి సహకారం అందించగా వివిధ ప్రాజెక్ట్ల అంగన్‌వాడీ యూనియన్ నాయకత్వం జయప్రదానికి కృషి చేశారు.

పెండింగ్ బిల్లులకై వంట ఏజన్సీ మహిళల ధర్నా

పెండింగ్ బిల్లులను మంజూరు చేయాలని డిమాండ్ చేస్తూ జనవరి 12న గన్నవరం రెవెన్యూ కార్యాలయం ఎదుట ఎ.పి. మధ్యాహ్న భోజన పథకం కార్మికుల యూనియన్ (సిఐటియు) ఆధ్వర్యంలో ధర్నా నిర్వహించారు.

బియ్యం సక్రమంగా సరఫరా చేయాలని, వేతనాలు ఇవ్వాలని, వంట షెడ్యూలర్నించి, పెంచిన బడ్జెట్ అమలు చేయాలని మహిళలు నినాదాలు చేశారు.

ఈ సందర్భంగా సిఐటియు గన్నవరం డివిజన్ కార్యదర్శి పి.మహేష్ మాట్లాడుతూ నాలుగు నెలలుగా బిల్లులు పెండింగ్ పడటం వలన వంట చేయటానికి ఏజన్సీ మహిళలు అవస్థలు పడుతున్నారని, జిల్లా పరిషత్ స్కూళ్ళలో లక్ష రూపాయల వరకూ బకాయిలు ఉన్నాయన్నారు. వేతనాలు లేకుండా వెట్టి చాకిరీ ఎంత కాలం చేయాలని ప్రశ్నించారు.


యూనియన్ మండల అధ్యక్షురాలు జి.సమృక్క మాట్లాడుతూ వంట షెడ్యూలర్ లేక ఆరు బయట వంట చేయాల్సి వస్తుందని,



పెరిగిన వస్తువుల ధరలకు అనుగుణంగా బడ్జెట్ పెంచాలని, బిల్లులు నెలవారీగా ఇవ్వాలని కోరారు. అనంతరం తహశీల్దార్ శ్రీశివరావును కలిసి వినతిపత్రం సమర్పించారు. ఆ తర్వాత ప్రదర్శనగా ఎం.ఇ.ఓ కార్యాలయానికి వెళ్లి మండల విద్యాశాఖాధికారి శ్రీ జయబాబుకు వినతిపత్రం ఇచ్చారు. ఈ కార్యక్రమంలో సంఘం నాయకులు పి.కుసుమ, అరుణ, పద్మకుమారి, జయంతి, మంగమ్మ, లలిత కుమారి పాల్గొన్నారు.



గ్రేటర్ హైదరాబాద్ మేయర్ శ్రీమతి బండా కార్తిక రెడ్డికి అభినందనలు తెలుపుతున్న మున్సిపల్ ఎంప్లాయిస్ యూనియన్ నాయకులు



కనీస వేతనం రూ.10వేలకు పెంచాలని, పి.ఎఫ్., ఇ.ఎస్.ఎ.ల కోసం డిమాండ్ చేస్తూ జిఎంహెచ్‌సి వద్ద ధర్నా చేస్తున్న కార్మికులు

ఆటోలకు పన్నుపెంపు నిరసిస్తూ సి.ఎం. దిప్తిబొమ్మ దగ్ధం



కడప నగరంలో ఎ.పి.ట్రాలీ మరియు ఆటో డ్రైవర్స్ యూనియన్ ఆధ్వర్యంలో జనవరి 5న ర్యాలీ జరిగింది. ర్యాలీ పాత బస్టాండ్ నుండి వన్ టాన్ మీదుగా గోకుల్ లాడ్జ్, 7రోడ్ల కూడలి మీదుగా పాత బస్టాండ్ కు చేరుకొని, అనంతరం ముఖ్యమంత్రి రోశయ్య దిప్తిబొమ్మ దహనం చేయడం జరిగింది.

ఈ కార్యక్రమానికి నగర ఉపాధ్యక్షులు చిన్నా అధ్యక్షత వహించారు. ఉపాధ్యక్షులు లింగస్వామి, ఎ.ఐ.ఆర్.టి.డబ్ల్యు.ఎఫ్. జాతీయ కమిటీ సభ్యులు కామనూర్ శ్రీనివాసులరెడ్డి లు మాట్లాడుతూ ఈ ప్రభుత్వం తన ఖజానాని నింపుకోవడం కోసం నిరుద్యోగులుగా ఉండి, ప్రజా రవాణా వ్యవస్థలో కీలకంగా వున్న ఆటో కార్మికులకు పన్నుభారం పెంచడం దారుణమన్నారు. ప్రస్తుతం జీవిత పన్ను పేరుతో 6 నుంచి 10 శాతం పన్ను వసూలు చేయాలని నిర్ణయించటం వల్ల ఒక్కో ఆటో కార్మికునికి రూ.10,000/-ల నుంచి రూ.15000/-ల భారం పడుతున్నదని ఆవేదన వ్యక్తం చేశారు. నగర కార్యదర్శి కిరణ్ ఉద్యమం కేవలం నగరవ్యాప్తమే కాదు, ఇది ఇలా కొనసాగితే జిల్లా వ్యాప్త, రాష్ట్ర వ్యాప్తంగా ఆందోళన చేస్తామని హెచ్చరించారు. ఈ కార్యక్రమంలో సుబ్బారాయుడు, నగర సహాయ కార్యదర్శి సూరి, దాసు, చిన్నయ్య, నరసింహ, బ్రహ్మయ్య, భాషా, భాస్కర్, తదితరులు పాల్గొన్నారు.

విద్యుత్ కాంట్రాక్టు కార్మికులను రెగ్యులరైజ్ చేయాలి



విద్యుత్ సంస్థలోని కాంట్రాక్టు కార్మికులను రెగ్యులరైజ్ చేయాలని యు.ఇ.ఇ.యు. రాష్ట్ర ప్రధాన కార్యదర్శి ఎన్.కిరణ్ ప్రభుత్వాన్ని డిమాండ్ చేశారు. యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) కృష్ణా జిల్లా రీజనల్ ద్వితీయ మహాసభ డిసెంబర్ 20న రాణీగారితోటలోని సిఐటియు జిల్లా కార్యాలయం లో జరిగింది. మహాసభకు జి.కనకలింగేశ్వరరావు, జె. అనీల్ కుమార్, జి.విన్నెంట్లు అధ్యక్షవర్గంగా ఉన్నారు. మహాసభను ఉద్దేశించి ఎన్.కిరణ్ మాట్లాడుతూ విద్యుత్ రంగంలో రాష్ట్రంలో 30వేల మంది పైగా కాంట్రాక్టు కార్మికులు పనిచేస్తున్నారన్నారు. కాంట్రాక్టు కార్మికుల, పర్మినెంట్ కార్మికుల సమస్యలు పరిష్కారానికి ఐక్యంగా పోరాడాలన్నారు. విద్యుత్ సంస్థలోని కాళీ పోస్టులన్ని వెంటనే కాంట్రాక్టు కార్మికులతో భర్తీ

చేయాలన్నారు. యుఇఇయు జిల్లా ఉపాధ్యక్షులు ఎన్.సి.హెచ్.శ్రీనివాస్ మాట్లాడుతూ విద్యుత్ కాంట్రాక్టు కార్మికులందరికీ గుర్తింపు కార్డులు ఇవ్వాలని, ఇ.పి.ఎఫ్ డిపార్టుమెంట్ కు ఇపిఎఫ్ సొమ్ము జమ కాంట్రాక్టు ద్వారా చేయించాలన్నారు. ఇ.ఎస్.ఐ., మెడికల్ క్లెయిమ్ అమలు చేయాలని, జి.ఓ. 6 ప్రకారం కనీస వేతనాలు పూర్తిగా అమలు చేయాలని, ఖాళీ

పోస్టులు భర్తీ చేయాలని, 220 కెవి కెనాల్లోని వాచ్ మెన్స్ కు పనిభద్రత కల్పించాలని మహాసభ తీర్మానాలు ఆమోదించింది.

నూతన గౌరవ అధ్యక్షులుగా ఎన్.సి.హెచ్.శ్రీనివాస్, అధ్యక్ష ప్రధాన కార్యదర్శులుగా జి.కనకలింగేశ్వరరావు, జె.అనీల్ కుమార్, ఉపాధ్యక్షులుగా టి.ఎన్.బసవేశ్వరరావు, జి. విన్నెంట్, మణిపాల్, శ్రీనివాసు, లకనం రాజు, మస్తాన్, శ్రీనివాస్, విజయచందర్, టి.ఎల్ & ఎస్.ఎస్., కోశాధికారిగా ఆర్.ప్రవీణ్ కుమార్లు ఎన్నికయ్యారు. ఈ మహాసభలో సిఐటియు నగర కార్యదర్శి ఎం.వి.సుధాకర్, ఎన్ టి టి పి ఎస్ లో యుఇఇయు కార్యదర్శి పి.సుందరరావు, గుంటూరు జిల్లా యుఇఇయు కార్యదర్శి వెంకటేశ్వరరావు తదితరులు పాల్గొని ప్రసంగించారు.

♦ ♦ ♦

హామీల అనులుకై గ్రామసేవకుల పారాదాశి

గత సంవత్సరం 46 రోజుల సమ్మె సందర్భంగా రాష్ట్ర ప్రభుత్వం గ్రామసేవకులకు యిచ్చిన హామీలను నెరవేర్చాలని డిమాండ్ చేస్తూ ఫిబ్రవరి 8వ తేదీన ఛలో కలెక్టరేట్ కు తరలిరావాలని, జనవరి 9న చిత్తూరులో జరిగిన గ్రామసేవకుల సంఘం జిల్లా మహాసభ పిలుపునిచ్చింది. శ్రీనివాసులు అధ్యక్షతన జరిగిన జిల్లా మహాసభలో ముఖ్యఅతిథిగా పాల్గొన్న సంఘం రాష్ట్ర ప్రధాన కార్యదర్శి వంగూరురాములు మాట్లాడుతూ కాంగ్రెస్ పార్టీ మళ్ళీ అధికారంలోకి వస్తే గ్రామసేవకులకు వేతనం, డి.ఎ.



పెంచుతామని, 4వ తరగతి ఉద్యోగులుగా గుర్తిస్తామని, అర్హత వున్న వారికి అటెండర్, వాచ్మెన్, చైన్మెన్, జీపు డ్రైవర్లుగా ప్రమోషన్లు ఇస్తామని, ఖాళీగా వున్న గ్రామసేవకుల పోస్టులను భర్తీ చేస్తామని సమ్మె సందర్భంగా రెవిన్యూ మంత్రి ధర్మాన ప్రసాద రావు ఇచ్చిన హామీలు నేటికీ అమలు కాలేదని, అందుకోసం పోరాటాలకు గ్రామసేవకులు పూనుకోవాలని పిలుపునిచ్చారు.


సిఐటియూ జిల్లా ప్రధాన కార్యదర్శి ఆర్.హరికృష్ణ మాట్లాడుతూ గ్రామసేవకులు సంఘాన్ని బలోపేతం చేసుకుని సమస్యలను పరిష్కారం చేసుకోవాలని, సిఐటియూ అన్ని రకాలుగా అండగా ఉంటుందని చెప్పారు. జిల్లా గౌరవాధ్యక్షులు పి.చైతన్య

మాట్లాడుతూ సంఘాన్ని బలహీనం చేయడానికి జరిగే ప్రయత్నాలను గ్రామసేవకులు త్రిప్పికొట్టాలని కోరారు. సభలో అల్లాభక్ష్, డి.గోవిందస్వామి, సి. శ్రీనివాసులు, మునిరాజు, సుబ్రమణ్యం, ఈశ్వరయ్య, సిఐటియూ నాయకులు డి.ప్రసాద్, ఎస్.రఘుపతి, ఆర్.రమాదేవి మాట్లాడారు.

జిల్లా గౌరవాధ్యక్షులుగా పి.చైతన్య, అధ్యక్షులు సి. శ్రీనివాసులు, ప్రధాన కార్యదర్శి ఎస్.అల్లాబక్ష్, కోశాధికారి మునిరాజు, ఉపాధ్యక్షులు గోవిందస్వామి, ఈశ్వరయ్య లు ఏకగ్రీతంగా ఎన్నికయ్యారు.

♦ ♦ ♦

కర్నూలు జిల్లా ఆనంఘటిత రంగ సెమినార్




డిశంబర్ 26వ తేదీన కర్నూలు జిల్లాలో కామ్రేడ్ నందూరి ప్రసాదరావు వర్ధంతి సభ సందర్భంగా సిఐటియూ జిల్లాకార్యదర్శి నాగరాజు అధ్యక్షతన కార్మిక కర్షక భవనం నందు సెమినార్ జరిగింది. ఈ సెమినార్ లో ఆనంఘటితరంగం ఆర్థిక సామాజిక పరిస్థితిపై 9 రంగాలలో సర్వే చేయడమైనది. ఈ రిపోర్టును గ్రామపంచాయితీ వర్కర్స్ సర్వే అంశాలను సిఐటియూ జిల్లా కార్యదర్శి అంజిబాబు, పాలిష్ ఫ్యాక్టరీ వర్కర్స్

రిపోర్టును జిల్లా ప్రధాన కార్యదర్శి బి. రామాంజనేయులు, మున్సిపల్ వర్కర్స్ రిపోర్టును టి.చంద్రుడు, భవన నిర్మాణ కార్మికుల సమస్యలను జె.నాగేశ్వరరావుతో పాటు, చిన్న వ్యాపారస్తులు, అంగన్వాడీ, బీడీ, హమాలీ, ఆటో రంగాల రిపోర్టులను సెమినార్ లో ప్రవేశపెట్టడం జరిగింది. 10 రంగాల నుండి 80 మంది పాల్గొన్నారు.

♦ ♦ ♦

జిసిసి హమాలీల సమైక్య జయప్రదం

భిమ్మం జిల్లా వ్యాప్తంగా ఉన్న గిరిజన సహకార సంస్థ (జిసిసి) హమాలీలు జనవరి 1 నుండి పదకొండు రోజుల పాటు చేసిన సమైక్య విజయవంతమైంది. జిల్లాలో చేసిన పోరాటాలు తొమ్మిది జిల్లాల్లో ఉన్న జిసిసి హమాలీలకు ప్రయోజనకరంగా మారింది. ఐటిడిఏ పిఓ చొరవతో హమాలీల సమైక్యకు పరిష్కారమార్గం దొరికింది. ఈ సమైక్య వల్ల జిసిసి అధికారుల నిర్లక్ష్యంతో నాలుగు నెలలుగా నష్టపోతున్న కూలిమొత్తాన్ని సాధించుకున్నారు. రాష్ట్రంలో సివిల్ సప్లయ్ అధికారులు గోదాన్ల వద్ద పనిచేసే హమాలీలకు 2009 సెప్టెంబర్ కు ముందు ఎగుమతి, దిగుమతులకు గాను క్వింటాకు 4 రూపాయలు మోత కూలి ఇచ్చేవారు. కూలి సరిపోవడం లేదంటూ పెరిగిన నిత్యావసర వస్తువుల ధరలకు అనుగుణంగా మోత కూలి రేట్లు పెంచాలంటూ హమాలీలు అనేక పోరాటాలు చేశారు. వీటి ఫలితంగా 2009 సెప్టెంబర్ 1న క్వింటాకు ఒక రూపాయి పెంచుతూ 49 జి.ఓ.ను ఆ శాఖ విడుదల చేసింది. దీని ప్రకారం ఐదు రూపాయలు చెల్లిస్తున్నారు. వాటితోపాటు రెండు జతల బట్టలు, హమాలీలకు కావల్సిన ఇతర సౌకర్యాలు కల్పించాలని జి.ఓ.లో సూచించారు. సివిల్ సప్లయ్ శాఖలో పనిచేస్తున్న హమాలీలకు అప్పటి నుండి దీనిని అమలు చేస్తున్నారు. శాఖలు వేరైనా పని స్వభావం ఒక్కటే కాబట్టి సివిల్ సప్లయ్ లో అమలు చేస్తున్న ఆ జి.ఓ. నిబంధనలు జిసిసిలోనూ అమలు చేయాలి. దీనిపై పలుమార్లు జిసిసి అధికారుల దృష్టికి తీసుకువచ్చినా ఫలితం లేదు. డిసెంబర్ 15న సమైక్య నోటీసు ఇచ్చి, జనవరి 1 నుండి జిల్లా వ్యాప్తంగా ఎనిమిది ఎంఎల్ఎస్ పాయింట్లలో పని చేస్తున్న దాదాపు 120 మంది హమాలీలు సమైక్యలోకి వెళ్ళారు. ప్రజా పంపిణీ వ్యవస్థలో స్తబ్ధత ఏర్పడింది. ఈ పోరాటానికి సిఐటియు రాష్ట్ర, జిల్లా నాయకత్వం అండగా ఉండటంతో సమైక్య సంఘటితంగా సాగింది. సమైక్య శిబిరాలకు అనూహ్య స్పందన వచ్చింది. హమాలీల ఐక్యతను విచ్చిన్నం చేసేందుకు పోలీసుల ద్వారా బెదిరించేందుకు ప్రయత్నించారు. దమ్మపేట ఎంఎల్ఎస్ పాయింట్ వద్ద హమాలీలను పోలీసులు అదుపులోకి తీసుకున్నారు. పాల్వంచ పాయింట్ లో పోలీసులు



నిత్యావసర వస్తువులను రవాణా చేయడానికి పూనుకున్నారు. ఇలా జిసిసి అధికారులు సమైక్యను విచ్చిన్నం చేయడానికి ప్రయత్నించినా హమాలీలు ఎదుర్కొన్నారు. జనవరి 7న సిఐటియు రాష్ట్ర కార్యదర్శి ఉమామహేశ్వరరావు నాయకత్వంలో నాయకుల బృందం జిల్లాలోని హమాలీల శిబిరాలను సందర్శించింది. మాజీ ఎంఎల్ఎస్ నున్న రాజయ్య పలుమార్లు జిసిసి అధికారులతో చర్చలు సాగించారు. చివరకు 11 రోజుల సమైక్య అనంతరం ఐటిడిఏ పిఓ ఎ.శరత్ సమక్షంలో జిసిసి అధికారులు చర్చలు జరపాలని నిర్ణయించారు. ఈ మేరకు ఈ నెల 11న పిఓ ఆధ్వర్యంలో హమాలీల సంఘాల నేతలు, సిఐటియు నాయకులు జిసిసి అధికారుల సమక్షంలో చర్చలు జరిపారు. సివిల్ సప్లయ్ లో అమలయ్యే కూలిని జిసిసిలో అమలు చేయించే బాధ్యత తనదంటూ పిఓ హామీ ఇచ్చారు. జిసిసిలో తక్షణం బడ్జెట్ లేదు కాబట్టి తక్షణం 25 పైసలు పెంచి జనవరి నుండి అమలు చేయడంతో పాటు మిగిలిన 75 పైసలు ఏరియర్స్ రూపంలో మార్చి నెలాఖరుకు అమలు చేస్తామని హామీ ఇచ్చారు. దీనికి సంతృప్తి చెందిన హమాలీలు సమైక్యను విరమించి విధుల్లో చేరడానికి అంగీకరించారు. జిసిసి హమాలీ సమైక్యకు సిఐటియు ముందుండి నడిపించింది. జిల్లా హమాలీ యూనియన్ అధ్యక్ష, కార్యదర్శులు ఎం.నాగేశ్వరరావు, అంజిరెడ్డితో పాటు రాష్ట్ర సిఐటియు కార్యదర్శి ఉమామహేశ్వరరావు, జిల్లా కార్యదర్శి కాపుల వెంకటేశ్వరరావు, ఎం.అప్పారావు, దాకి శేషావతారం, కాపుల వెంకటేశ్వర్లు, హమాలీల సంఘం నాయకులు పాల్గొన్నారు.

లైంగికవేధింపులు అరికట్టేందుకు చట్టం తెస్తామని హాం మంత్రి హామీ

శ్రామిక మహిళలపై జరుగుతున్న లైంగిక వేధింపులు పెరిగి పోతున్నాయి. ఘటనలు కొన్ని పత్రికల ద్వారా వెలుగులోకి వచ్చాయి. రెండు రోజుల క్రితం కృష్ణా జిల్లా జగ్గయ్య పేటలో బీమా సంస్థ ఉద్యోగి శోభన్ బాబు తోటి మహిళా ఉద్యోగి పుష్పరాణిని నెల రోజులుగా వేధింపులకు గురి చేస్తూ వచ్చాడు. ఆమె సంబంధిత అధికారిని ఫిర్యాదు చేసింది. సమస్య పరిష్కారం కాకపోగా వేధింపుల పరంపర తారాస్థాయికి చేరి ఈ నెల 22వ తేదీన నడిరోడ్డుపై ఆమె మీద దాడి చేసేవరకు వెళ్ళింది.

హైదరాబాదు నగరంలో శిల్పారామం ప్రత్యేక అధికారి జనార్ధన్ రెడ్డి మహిళా ఉద్యోగుల పట్ల, షాపు నిర్వాహకుల పట్ల వేధింపులకు పాల్పడుతున్నట్లు పత్రికల్లో వచ్చింది. పై ఘటనల్లో దోషులను అరెస్టు చేసి చట్టరిత్యా శిక్షించాలని కోరుతున్నాము. ఇటువంటి ఘటనలే వైద్య, ఆరోగ్య శాఖలోను, టిటిడి దేవస్థానంలో కూడా జరిగాయి. వీటిపై వివిధ రూపాల్లో మేము

పోరాటాలు జరిగాయి. పని ప్రదేశాల్లో లైంగిక వేధింపులపై 1997 లో సుప్రీంకోర్టు తీర్పునిచ్చింది. ఈ తీర్పు ప్రభుత్వ, ప్రయివేటు యాజమాన్యాలు అమలు పర్చాలని, కేంద్ర, రాష్ట్ర ప్రభుత్వాలు చట్టాలు చేయాలని చెప్పింది. కాని మన రాష్ట్ర ప్రభుత్వం ఇంత వరకు చట్టం చేయలేదు. తీర్పు కూడ అనేక చోట్ల అమలు కాకపోవడంతో లైంగిక వేధింపులు రోజురోజుకు పెరిగి పోతున్నాయి. కావున దీనిపై ప్రభుత్వం చట్టం తెచ్చిదాన్ని అమలు చేయాలని కోరుతూ జనవరి 27న రాష్ట్ర హోమ్ మంత్రి శ్రీమతి సబిత ఇంద్రారెడ్డికి శ్రామిక మహిళా సమన్వయ కమిటీ ప్రతినిధి బృందం వినతిపత్రం ఇచ్చింది. దీనిపై మంత్రి సానుకూలంగా స్పందించారు. చట్టం చేయటానికి అంగీకరిస్తూ దానికై కృషి చేస్తామని అన్నారు. ప్రతినిధి బృందంలో శ్రామిక మహిళా సమన్వయ కమిటీ రాష్ట్ర కన్వీనర్ ఎస్.పుణ్యవతి, కో-కన్వీనర్ ఎస్.రమ, ఏ. వనజలు ఉన్నారు.

సిఐటియు ప్రధాన కార్యదర్శి కా॥ అమీన్ గారి స్మృతులలో జ్యోతిబసు

కామ్రేడ్ జ్యోతిబాసు మరణంతో ఏర్పడిన లోటును పూడ్చటం కష్టం. దానికి చాలా సంవత్సరాలు పడుతుంది. ఆఖరి క్షణంవరకు ఏ ఆశయాల కోసం ఆయన కృషి చేశారో వాటి సాధన కోసం అందరం ప్రయత్నించాలి.

గత 60 సంవత్సరాలుగా జ్యోతిబాసుతో కలిసి పనిచేసే అవకాశం నాకు వచ్చింది. ఆయన నుండి నేను చాలా నేర్చుకున్నాను. మొదటిసారిగా జ్యోతిబాసును మార్చి 29, 1950న కలుసుకున్నాను. ఆ రోజు బారానగర్‌లోని ఆలంబజార్ బహిరంగ సభలో ఆయన ప్రధానవక్త. ఆ సమయానికి కాంగ్రెస్‌వారు, ప్రగతి వ్యతిరేకశక్తులు, చివరికి పోలీసులు కూడా మత కల్లోలాన్ని ప్రారంభించారు. కరెంటు తీసేసి ఒక ప్రణాళిక ప్రకారం ముస్లిముల ఇళ్ళను తగలబెట్టారు. హుగ్లీనది ఒక పక్కన ఉండగా, మిగతా మూడు వేపుల నుండి గూండాలు చుట్టుముట్టారు. ముస్లిములు పారిపోయే అవకాశం లేకుండా చేశారు. అల్లరి మూకలతో చేతులు కలిపిన పోలీసులు బాధితులపై కాల్పులు జరిపారు.

ఐదువేల మంది ముస్లింలు అక్కడ వున్న జూట్‌మిల్లులో తలదాచుకున్నారు. తెల్లవారు జామున 3 గం॥లకు సైన్యం వచ్చి పరిస్థితిని కొంత అదుపులోకి తెచ్చింది. మూడు రోజులపాటు ముస్లింలు తిండితప్పలు లేకుండా గడిపారు. ముస్లిములందరూ పాకిస్తాన్ వెళ్ళిపోవాలని కలెక్టరు ఆదేశాలు జారీ చేశాడు. కమ్యూనిస్టుపార్టీ అపుడు నిషేధంలో వుంది. తాత్కాలికంగా పాకిస్తాన్‌కు (అప్పటి తూర్పుబెంగాల్) వెళ్ళిపోయి పరిస్థితులు చక్కబడితర్వాత తిరిగిరమ్మని వాస్తవంగా కమ్యూనిస్టు పార్టీయే ముస్లింలకు సూచన చేసింది. నేను కూడా ఆ విధంగా వెళ్ళి 6 నెలల తర్వాత తిరిగి వచ్చాను. శాంతి తిరిగి నెలకొంది. కమ్యూనిస్టు పార్టీమీద నిషేధం కూడా ఎత్తేశారు. అదే ఆలం బజారులో మళ్ళీ బహిరంగ సభ జరిగింది. దాన్లో జ్యోతిబాసు మాట్లాడారు. అల్లర్లలో నివాసం కోల్పోయిన వారి పునరావాసం కోసం పోరాడాలని ఆయన స్పష్టమైన పిలుపు నిచ్చారు. 1967 లో సి.పి.యం. భాగస్వామిగా వున్న యునైటెడ్ ఫ్రంట్ ప్రభుత్వం వచ్చిన తర్వాతనే వారికి పునరావాసం కల్పించబడింది.

బెంగాల్ బ్రేడ్ యూనియన్ ఉద్యమ నిర్మాణంలో జ్యోతిబాసు సహకారాన్ని ఒక ఉదాహరణ ద్వారా చెప్పవచ్చు. టీటానగర్ ప్రాంతంలో బ్రేడ్ యూనియన్ పని చేసే బాధ్యత నాకు ఇచ్చారు. ఆ ప్రాంతంలో ఉన్న జూట్‌మిల్లులో సమ్మె మొదలయి ఐదు సంవత్సరాలు కొనసాగింది. కార్మికుల సమస్యను జ్యోతిబాసు అసెంబ్లీలో సమర్థవంతంగా లేవనెత్తారు. చాలా పోరాటాల తర్వాత జూట్ మిల్లును తిరిగి ప్రారంభించారు. ఆ ప్రాంతం కాంగ్రెస్‌కు బలమయినది కావటంతో పోరాటం జటిలంగా మారింది. కానీ జ్యోతిబాసు మమ్మల్ని ప్రోత్సహించారు. ఆయన మద్దతు మాకు కొండంత బలాన్ని ఇచ్చింది. అంతిమంగా విజయం సాధించాం. నెమ్మదిగా ఇతర ఫ్యాక్టరీలకు కూడా విస్తరించాం. బెంగాల్ ఉద్యమానికి 1967వ సంవత్సరం మర్చిపోలేని జ్ఞాపకాలు పంచింది. ఒక వేపున మేము అనేక మిల్లులకు, ఫ్యాక్టరీలకు విస్తరిస్తున్నాం. మరోవేపు గ్రామీణ ప్రాంతాల్లో భూపోరాటాలు ప్రారంభమయ్యాయి. భూపోరాటాల్లో పోలీసులు జోక్యం చేసుకోరని హోంశాఖామంత్రిగా వున్న జ్యోతిబాసు ప్రకటించారు.

జ్యోతిబాసు ఉపముఖ్యమంత్రిగా 1969లో ఏర్పడిన రెండో యునైటెడ్ ఫ్రంట్ ప్రభుత్వంలోకి నన్ను రవాణా శాఖామంత్రిగా

తీసుకున్నారు. జ్యోతిబాసుకు ఉన్న అపారమయిన పరిపాలనా సామర్థ్యాన్ని దగ్గరగా చూసే అవకాశం నాకు వచ్చింది. అంతిమ నిర్ణయాలను మంత్రులే చేయాలని మంత్రులు, అధికారులకు చెప్పేవారు. అధికారులు నిర్భయంగా తమ అభిప్రాయాలు మాత్రం చెప్పవచ్చున్నారు. పెట్టుబడిదారీ సమాజంలో ప్రజల సమస్యలన్నిటినీ పరిష్కారం చేయలేమనే స్పష్టత జ్యోతిబాసులో వుంది. ప్రజలకు సాధ్యమయినంత ఎక్కువ ఉపశమనం కల్పించే ప్రయత్నం చేసేవారం. ఆచరణలో దీన్ని నిరూపించాం.

కార్మిక పోరాట సాధనంగా యునైటెడ్ ఫ్రంట్ ప్రభుత్వాన్ని ఉపయోగించడం ద్వారా ఉద్యమానికి జ్యోతిబాసు సహాయపడ్డారు. ఉపముఖ్యమంత్రిగా మరియు హోంమంత్రిగా ఆయన సమ్మె పోరాటాలు జరిగే ప్రాంతాలకు వెళ్ళి బహిరంగంగా మద్దతు పలికేవారు. ఈ మద్దతు కార్మికుల బలాన్ని పెంచింది. యునైటెడ్ ఫ్రంట్ ప్రభుత్వాలు బర్తరఫ్ కాబడినపుడల్లా ఆ ప్రభుత్వాలు పంచిన భూములను తమ నుండి తిరిగి లాక్కోటాన్ని గ్రామీణ పేదలు జీర్ణించుకోలేదు. దీంతో విస్తారమయిన ప్రజానీకం మద్దతు లభించింది. అందుకని 1977లో వామపక్ష ప్రభుత్వం అధికారంలోకి వచ్చింది. క్లిష్టమయిన సమయాల్లో కూడా నింపాదిగా వుండటం జ్యోతిబాసు యొక్క మరో గొప్ప లక్షణం. 1969లో అసెంబ్లీలో జరిగిన ఘటన నాకు ఇప్పటికీ గుర్తుంది. అసెంబ్లీ బయట సాయుధ పోలీసులకు, రాజకీయ కార్యకర్తలకు మధ్య ఘర్షణ జరిగింది. పోలీసులకు తీవ్రగాయాలయ్యాయి. ఉద్రేకంలో రెచ్చిపోయిని పోలీసులు అసెంబ్లీ భవనంలోకి ప్రవేశించి విధ్వంసం సృష్టించారు. కోపోద్రేకంతో జ్యోతిబాసు ఛాంబర్‌లోకి చొచ్చుకొచ్చారు. ఆ సమయంలో ఆయనతో ఇద్దరు యం.యల్.ఏ.లు మాత్రమే వున్నారు. వారిలో నేనొకడిని. జ్యోతిబాసు తన ప్రశాంతతను కోల్పోలేదు. మీదద ఆయుధాలున్నాయనుకుంటే మీ ఇష్టం వచ్చింది చేసుకోండి బయటకు పోండిని పోలీసులను తీవ్ర స్వరంతో అన్నారు. దాంతో మరోమాట మాట్లాడకుండా గొర్రెల్లాగా ఒకరెనక ఒకళ్ళు బయటకు వెళ్ళిపోయారు. తన సహచరుల మీద, సిబ్బంది మీద కోపం వచ్చినా, ఎదుటివారి మనసు నొప్పించకుండా తన అసంతృప్తిని వ్యక్తం చేసేవారు.

మత కల్లోలాల పట్ల జ్యోతిబాసు కఠినంగా వ్యవహరించే వారు. ముఖ్యమంత్రిగా నేరుగా సమస్యాత్మక ప్రాంతాలకు వెళ్ళేవారు. మతకల్లోలాలు సృష్టించేవారిని కాల్చి వేయమంటూ ఆదేశాలిచ్చామని ప్రకటించేవారు. ఇది కాంగ్రెస్ ప్రభుత్వం కాదని హెచ్చరించేవారు. కల్లోలం జరిగిన 24 గంటల్లోనే జగత్‌గత ప్రాంతాన్ని ఆయన సాధారణ స్థితికి తెచ్చిన విషయం నాకు ఇప్పటికీ గుర్తుంది. ఇందిరాగాంధీ హత్య తర్వాత పశ్చిమబెంగాల్‌లో సిక్కుల మీద ఒక్కదాడి కూడా జరక్కుండా ఆయన నాయకత్వమే కాపాడింది. ఇటీవల పంజాబ్‌లోని హోషియార్‌పూర్ సిఐటియు బహిరంగ సభకు నేను వెళ్ళినపుడు అక్కడి స్థానికులు వామపక్ష ప్రభుత్వ ఆదర్శ పరిపాలనను కొనియాడారు. తనది సిద్ధాంతాలకు పరిమితమయ్యే నాయకత్వం కాదు, ఆచరణాత్మక నాయకత్వమని జ్యోతిబాసు నిరూపించుకున్నారు. ఆయనతో పాటు పనిచేసినప్పటి నా అనుభవాలను విలువయినవిగా భావిస్తాను. తన జీవితాంతం ఏ ఆశయాల కోసం, ఆదర్శాల కోసం జ్యోతిబాసు పాటుపడ్డారో మన ఉద్యమం వాటిని ముందుకు తీసుకెళ్తుందనే గట్టి నమ్మకం నాకుంది.

చెరపకురా చెడవు !

మంగపాడు గ్రామంలో సూరయ్య కట్టెలు కొట్టి బ్రతికేవాడు. ఒక రోజు అతను అడవిలో కట్టెలు కొడుతుండగా ఒక పులి అక్కడికి వచ్చింది. భయంతో గజగజా వణికిపోయాడు సూరయ్య. పులి అతన్ని చూస్తూ అలానే నిలబడింది. సూరయ్య కొంచెం ధైర్యం చేశాడు, తన చద్దిని పులి ముందు పెట్టి “దయచేసి నన్ను చంపొద్దు. నా భోజనం తిని నన్ను వదిలిపెట్టు” అని పులిని వేడుకున్నాడు.



“సరే, నేను నిన్ను చంపను. కానీ, నువ్వు అడుగుతున్నావు కట్టెల బట్టి ఒకసారి నీ చద్దిని రుచి చూస్తాను” అన్నది పులి.

ఆ రుచికరమైన ఆహారం పులికి బాగా నచ్చింది. “ఆహా! ఏమి రుచి! నా జీవితంలో ఇలాంటి రుచికరమైన పదార్థం ఎన్నడూ తినలేదు” అని ఆనందపడింది. “నువ్వు రోజు నాతో చద్దిని పంచుకోవచ్చు. కానీ నీ వెంట ఎవ్వరినీ తీసుకురాకు. ఒంటరిగా రా” అని చెప్పాడు సూరయ్య. రోజూ మధ్యాహ్నం పులి వచ్చేది. ఆహారం తిని వెళ్ళిపోయేది. ఆహారంతో తన కడుపు నిండటంతో పులి జంతువులను వేటాడటం మానేసింది. అదే అడవిలో ఒక నక్క ఉండేది. పులి తినగా మిగిలిన మాంసాన్ని అది తినేది. పులి జంతువులను వేటాడటం మానేయడంతో నక్కకు డొక్కమాడి ఒకరోజు మధ్యాహ్నం పులి దగ్గరికి వెళ్లింది.

“మీరు రోజూ మధ్యాహ్నం ఎక్కడికి వెళ్ళి భోజనం చేస్తున్నారు?” అని అడిగింది. “నీకు అనవసరం. నీ పని నువ్వు చూసుకో” అంది పులి.

నక్క ప్రాధేయపడడంతో పులి సూరయ్య తెచ్చే రుచికరమైన ఆహారం గురించి చెప్పింది. అప్పుడు “అంతటి రుచికరమైన

ఆహారాన్ని ప్రతిరోజూ తినే అతడి మాంసం ఇంకెంత రుచికరంగా ఉంటుందో ఎప్పుడన్నా ఆలోచించావా!” పులిని అడిగింది. దాంతో పులి ఆలోచనలో పడింది. నక్క ఆ మనిషిని చూడాలని ఉందన్నది. దీంతో పులి నక్కను వెంటబెట్టుకుని సూరయ్య దగ్గరికి బయలు దేరింది.

పులితో పాటు నక్కని చూడగానే సూరయ్య దాని మనసులోని దురాలోచనను కనిపెట్టి చటుక్కున చెట్టెక్కాడు.

“ఏమిటీ ఈ రోజు చాలా వింతగా చూస్తున్నావు? నాకు భయపడుతున్నావా? నేను నిన్ను చంపను” అన్నది పులి.

“మంచిదానివే. కానీ చెప్పుడు మాటలు వింటే ఎంతటి వారైనా మారకుండా ఉండలేరు. ఈ జిత్తులమారి నక్క ఎంతటి మంచివారినైనా, వివేకవంతులనైనా తప్పుదారి పట్టించగలదు. అందుకే నా ప్రాణాలను కాపాడుకోవడానికి చెట్టు ఎక్కాను” అని వివరించాడు సూరయ్య. చేసేదేమి లేక కాసేపు చూసి పులి, నక్క వెళ్ళిపోయాయి. అలవాటుగా తింటున్న ఆహారం దొరక్కపోవడంతో ఆకలితో ఉన్న పులి నక్కను తన పంజాతో కొట్టి చంపి తినేసింది.

రంగనాథ్ మిశ్రా కమిషన్ సిఫార్సులు అమలయ్యేనా...?

62 సంవత్సరాల విలువైన స్వాతంత్ర్య కాలం కూడ ముస్లింల లోని పేదరికాన్ని, దారిద్ర్యాన్ని తగ్గించలేక పోయిందనేది అనేక కమిటీలు నిగ్గుతేల్చిన కఠోర వాస్తవం. ఇప్పుడు తాజాగా జస్టిస్ రంగనాథ్ మిశ్రా నేతృత్వంలోని జాతీయ కమీషన్ అదే విషయాన్ని మరోసారి ప్రజల ముందుకు తెచ్చింది. యుపిఎ-1 ప్రభుత్వం అధికారం చేపట్టిన వెంటనే మత, భాషాపరమైన మైనారిటీల స్థితిగతులపై అధ్యయనం చేయడానికి 2004 అక్టోబర్ 29న జస్టిస్ రంగనాథ్ మిశ్రా నేతృత్వంలో ఒక కమిషన్ ను నియమించింది. కమీషన్ కు కొన్ని లక్ష్యాలు నిర్దేశించింది. (1) భాష, మతపరమైన మైనారిటీల వెనుకబాటు తనాన్ని గుర్తించడానికి అవసరమైన ప్రాతిపదికలను ప్రతిపాదించడము (2) భాష, మతపరమైన మైనారిటీల ఆర్థిక వెనుకబాటుతనానికి పరిష్కారాలు, విద్య, ఉద్యోగాలకు రిజర్వేషన్లు, ఇతర సంక్షేమ కార్యక్రమాలు సూచించడము. (3) వీటి అమలుకు అవసరమైన రాజ్యాంగ, చట్ట, పరిపాలన పరమైన విధి, విధానాలు సిఫార్సు చేయడము (4) సుప్రీం కోర్టులో పెండింగ్ లో ఉన్న 180/4, 94/05 రిట్ పిటీషన్లపై అభిప్రాయం. (5) 1950 షెడ్యూల్ కులాలపై రాష్ట్రపతి ఉత్తర్వుల్లోని 3వ పేరా తొలగింపు పై కూడా అభిప్రాయం తెలపడము. అనే ఐదు ప్రధాన లక్ష్యాలను నిర్దేశిస్తూ కేంద్ర ప్రభుత్వం ఆదేశాలు జారీచేసింది.

కమిషన్ జనాభా గణన, నేషనల్ శాంపిల్ సర్వే ఆర్గనైజేషన్ రిపోర్టు, సచార్ కమిటీ నివేదిక, నేషనల్ ఫ్యామిలీ హెల్త్ సర్వే నివేదిక లను అధ్యయనం చేయడముతో పాటు 23 రాష్ట్రాలను పర్యటించి విచారణ జరిపి రిపోర్టు తయారు చేసింది. మే 22, 2007 ప్రధానమంత్రికి సమర్పించింది. రెండున్నర సంవత్సరాలుగా నివేదిక బీరువాలలోనే మగ్గిపోయింది. ఎట్టకేలకు 2010లో వెలుగు చూసింది. అనేక ఆసక్తికరమైన విషయాలను కమీషన్ వెల్లడించింది. విలువైన సూచనలు, ప్రతిపాదనలు చేసింది.

నేటికి 33 శాతం మంది ముస్లింలు విద్యుత్, తాగునీరు, మరుగుదొడ్లు వంటి ప్రాథమిక వసతులు లేని పూరి ఇళ్ళు, మట్టితో నిర్మించిన ఇళ్ళలో నివసిస్తున్నారు. సొంత వ్యవసాయ భూములలో పనిచేసే వారి జాతీయ సగటు 32.91 శాతం కాగా ఇది ముస్లింల్లో 23.04 శాతంగా ఉంది. 51.48 శాతం మంది ముస్లింలు కుటీర పరిశ్రమ మీద ఆధారపడి జీవిస్తున్నారు. పట్టణ పేదల్లో ముస్లింలే అధికంగా ఉన్నారు. ముస్లింలకు మాతృభాషలో విద్యాబోధనను రాష్ట్ర ప్రభుత్వాలు నిర్లక్ష్యం చేయడం వల్ల ముస్లిం విద్యార్థులు ఉర్దూ రాయడం, చదవడం నేర్చుకోలేకపోతున్నారు. పలు రాష్ట్రాలు ఉర్దూ పాఠశాలలను మూసివేయడమే కాక ఉర్దూ ఉపాధ్యాయుల సంఖ్యను కూడా తగ్గించి వేస్తున్నాయని కమిషన్ ఆందోళన వ్యక్తం చేసింది. ఉర్దూ బోధన పట్ల ప్రభుత్వాలు నిర్లక్ష్యం వల్ల ముస్లిం పిల్లల డ్రాపౌట్లు సంఖ్య మిగతా సమాజాలతో పోల్చినపుడు 68 శాతం గరిష్టంగా ఉంది. 14 సంవత్సరాల లోపు పిల్లల మరణాల రేటు ముస్లింల్లో 25.4 శాతంగా ఉంది. ముస్లింల దుర్భర జీవితాలకు ఇవికొన్ని మచ్చుతునకలు మాత్రమే.


కొన్ని ముఖ్యమైన సిఫార్సులు

1. మైనారిటీ అనే పదాన్ని స్పష్టంగా నిర్వచించాలని, తద్వారా వారి సామాజిక, ఆర్థిక, విద్యా రంగాల్లో మైనారిటీల వెనుకబాటు తనాన్ని నిర్ధారించడము సాధ్యమవుతుందని ప్రతిపాదించింది.
2. ఎస్సీ, ఎస్టీ కమీషన్ లాగా మైనారిటీ కమిషన్ కు రాజ్యాంగ బద్ధత కల్పించాలి. మైనారిటీ కమీషన్ సిఫార్సులు పార్లమెంటులో చర్చించబడాలి.
3. మైనారిటీలో 73 శాతంగా ఉన్న ముస్లింలకు 10 శాతం, ఇతర మైనారిటీలకు కలిపి 5 శాతం చొప్పున విద్య, ఉపాధి రంగాలలో రిజర్వేషన్లు కల్పించాలి. రాజ్యాంగంలోని 16(4) అధికరణ మేరకు ప్రభుత్వ ఉద్యోగాలలో మైనారిటీలకు 15 శాతం రిజర్వేషన్ కల్పించాలి.
4. జాతీయ సమైక్యత పేరుతో మైనారిటీ విద్యా సంస్థల్లో మైనారిటీ విద్యార్థుల వాటాను 50 శాతానికి కుదించారు. కాబట్టి మైనారిటీ యేతర విద్యాసంస్థల్లో మైనారిటీలకు కనీసం 15 శాతం రిజర్వు చేయాలి.
5. జాతీయ వక్స్ కౌన్సిల్ చట్టాన్ని సవరించి వక్స్ ఆదాయం నుండి 5 శాతం విద్యాసేవ్ గా జమ చేసి, మైనారిటీ విద్యార్థులకోసం పాలిటెక్నిక్ లు, లైబ్రరీలు, హాస్టళ్ళు ఇతర విద్యా సంస్థల నిర్మాణానికి ఉపయోగించాలి. మదరసాలను ఆధునీకరించాలి, ముస్లింలు నిర్వహిస్తున్న విద్యా సంస్థలకు ఆర్థిక సహాయాన్ని పెంచాలి.
- (6) ముస్లింలు ఎక్కువగా ఉన్న ప్రాంతాలలో అంగన్ వాడీ కేంద్రాలు, నవోదయ విద్యాలయాలను ఏర్పాటు చేసి, తమ పిల్లలను అందులో చేర్పించేలా ముస్లిం కుటుంబాలను ప్రోత్సహించాలి.
7. ముస్లింలలో అత్యధికులు చేతివృత్తులపై ఆధారపడి జీవిస్తున్నందున వారు నైపుణ్యం పెంచుకోవడానికి శిక్షణ ఇవ్వాలి. ఆ వృత్తులలో కొనసాగడానికి కావలసిన ఆర్థిక సహాయం అందించాలి. కొత్త పథకాలను రూపొందించాలి.
8. గ్రామీణ ఉపాధి హామీ పథకం, ప్రధానమంత్రి రోజ్ గార్ యోజన, గ్రామీణ రోజ్ గారి యోజనల్లో 15 శాతం మైనారిటీలకు కేటాయించాలి.
9. హిందూ, సిక్కు బౌద్ధం మతాలలోని షెడ్యూల్ కులల్లోని వృత్తులను అనుసరిస్తున్న ముస్లిం, క్రిస్టియన్ లను కూడా షెడ్యూల్డ్ కులాల వారిగానే గుర్తించాలి.
10. మైనారిటీల రాజ్యాంగ హక్కుల పరిరక్షకు అవసరమైన పార్లమెంటరీ కమిటీని రూపొందించాలి అని సిఫార్సు చేసింది.

ఐతే గత కమిటీల, కమీషన్ ల రిపోర్ట్ లను మన ప్రభుత్వాలు అమలు చేసిన తీరును పరిశీలించినపుడు ఈ సిఫార్సులు అమలు చేస్తుందని కేంద్రాన్ని గుడ్డిగా నమ్మలేము. సచార్ కమిటీ సిఫార్సులు యుపిఎ ప్రభుత్వం అటకెక్కించింది. గోపాలోసింగ్ కమీషన్ నివేదిక వెలుగే చూడలేక పోయింది. కమిటీల, కమీషన్ల పేరు చెప్పి మైనారిటీలను మోసం చేయడము కాంగ్రెస్ కు కొత్తకాదు. మైనారిటీల అభివృద్ధికి అవసరమైన సిఫార్సులను అమలు చేయడం ద్వారానే కాంగ్రెస్ తన చిత్తశుద్ధిని చాటుకోవాలి. ప్రభుత్వం ఈ సిఫార్సులు అమలు చేసేలా వత్తిడి తేవడానికి మైనారిటీలు ఉద్యమించాలి. లౌకికవాదులు అందుకు సహకరించాలి.

♦ ♦ ♦

- హరూన్



హారాడి ఉంటే

- జి. యాదగిరిరావు

“అరుణా! త్వరగా టిఫిన్ కట్టు, టైం అవుతుంది” అంటూ బిగ్గరగా అన్నాడు పృథ్వీరాజు.

“కొంచెం ఉండండి, అబ్బాయికి టిఫిన్ పెద్దత్తన్నాను” అంటూ నమాధానమిచ్చింది అరుణమ్మ. ఈయన చేసే కలెక్టరు ఉద్యోగానికి

అరుపులా? అంటూ విసుక్కున్నాడు కొడుకు రాము - అమ్మ చేసిన ఇడ్లీలు తింటూ. రాము చేసేది వైట్ కాలర్ ఉద్యోగమే కాని, గని కార్మికునికన్నా అధ్వాన్నం. ద్యూటీకి తొమ్మిది గంటలకు టంచనుగా చేరాలి. దిగే సమయం ఎవరికీ తెలియదు. పని పూర్తి చేసి కానీ వెళ్ళకూడదు. తర్వాత మనిషి రాకపోతే ఇక అంతే! రాత్రయినా అక్కడే! అదీ ఉద్యోగం. ఉండేది మౌలాలి. పనేమో గచ్చిబౌలి. బైక్ మీద ప్రయాణం రానూ, పోనూ ఏబై కిలోమీటర్లు ట్రాఫిక్ తో వళ్ళు హూనం. దీనితో ప్రతి దానికి చిరాకే! తినే తిండి కూడా నోట్లో పెట్టుకున్నట్లే, పరుగో... పరుగో...

పోనీలేరా! అదే ఆయన కలెక్టరు ఉద్యోగం. కంపెనీ బాగున్నప్పుడు మహారాజులా బ్రతికాడు. ఇప్పుడంటే టెలిఫోన్ బూత్ లో కూర్చుంటున్నాడు కానీ, అప్పుడు చక్రం తిప్పలేదూ అంది అరుణమ్మ కొడుకుతో! ఎందుకు లేవే బడాయి కంపెనీ మూసి పడేళ్ళు అయ్యింది. కనీసం పిఎఫ్, గ్రాట్యూటీ లాంటివన్నా తీసుకొన్నారా? అదీ కూడా గవర్నమెంటు కంపెనీ అయి ఉండి కూడా అన్నాడు రాము. అదేమో నాకు తెలవదు రా! అప్పుడు నాన్న అంటే అందరికీ హడల్ తెలుసా? ఇప్పుడు టెలిఫోన్ బూత్ లో కూర్చుంటే అలుసా? అంది అరుణమ్మ. అవునురా! నాకు ఆ టెలిఫోన్ బూత్ కలెక్టర్ ఉద్యోగం అంటూ కోపంతో కొడుకు తినేకాడికి వచ్చాడు పృథ్వీరాజు. చట్ట ప్రకారం రావాల్సినవి కూడా తీసుకోలేక నన్ను ఇంజనీరింగ్ చదవనీయకుండా చేశావు. చివరకు బోడీ డిగ్రీతో వెట్టిచాకిరి చేయిస్తున్నావు. దానికి కారణం నీ చేతకాని తనం కాదా? నా భవిష్యత్ పాడు చేయలేదా? అంటూ రుసరుసలాడుతూ టీ తాగకుండానే గుమ్మం దాటాడు రాము. ఎంతపని చేసావయ్యా! పిల్లగాడిని టీ కూడా తాగనీయలేదు. మీరు చేసిన నిర్వాకానికి పౌరుషం కూడానా! అంటూ నిష్టారాలు పలుకుతూ, ఒరే నాయనా రామూ, టీ తాగిపోరా! అంటూ పరుగులాంటి నడకతో గుమ్మం వరకూ వెళ్ళింది. అప్పటికే రాము బైక్ రోడ్డు మీదకు వెళ్ళిపోయింది.

అవును నాకు పౌరుషం ఎందుకు? నేను ఏమి ఘనకార్యం చేసానని, ఒక్కగానొక్క కొడుకుని మంచి చదువు కూడా చెప్పించ లేకపోయాను. ఫోర్ట్ కంపెనీ మంచిదని, భవిష్యత్ కు ధోకాలేదని, పెద్ద పెద్ద కంపెనీలలో అవకాశాలొచ్చినా కంపెనీని వదలలేదు. కంపెనీ బాగా నడిచినప్పుడు ఇన్ సెంటివ్ కింద తులాల లెక్కన బంగారం తీసుకొన్నాం. చుట్టు పక్కల కంపెనీలలో కార్మికులు ఈర్ష్యపడేవారు. నాయకుడుగా పృథ్వీరాజు రొమ్ముని విరిచి తిరిగేవాడు. ఎక్కడికెళ్ళినా గౌరవం, ప్రతిష్ఠ పొంగిపోయేవాడు పృథ్వీరాజ్. మౌలాలిలో వంద గజాల స్థల తీసుకొని చిన్న ఇల్లు కట్టుకొన్నాడు. బంధువులు, మిత్రులు అభినందించారు. జీవితానికి ధోకాలేదు. భవిష్యత్ అంతా పూలబాటే అనుకున్నాడు పృథ్వీరాజ్ అందరి కార్మికులలాగే!

టెలివిజన్ లో ప్రధానమంత్రి ప్రసంగిస్తున్నారు. దేశం ముందుకు పోవాలన్నా, పరిశ్రమలు అభివృద్ధి కావాలన్నా నూతన విధానాలు అమలు కావాలంటూ ప్రధానమంత్రి ప్రకటన చేశారు. దేశమంతా కలకలం రేగింది. యజమానులంతా ప్రధానమంత్రిని ఆకాశానికెత్తారు. చాలామంది యూనియన్ నాయకులు ప్రధానమంత్రిని పొగిడేశారు. కానీ ఒకటి, రెండు యూనియన్లు నిరసించాయి. ప్రభుత్వరంగం అంతరిస్తుంది. చిన్న పరిశ్రమలు ముతపడ్తాయి. దేశంలో కంపెనీలకు హాని, విదేశాలపై ఆధారపడాల్సిన వస్తుంది అంటూ గోలచేశాయి.

ఏమైనా కొత్త విధానాలు వస్తే మంచిదే కదా! మన నాయకుడు చెప్పాడు పోటీ పెరిగి ప్రజలకు మేలు, కంపెనీలకు బాగవుతుందని అన్నారు కదా! అదే సరి అనుకున్నాడు పృథ్వీరాజ్. ప్రకటన వచ్చిన సంవత్సరంలోనే పెద్దోళ్ళు సొంత ఫోర్టింగ్ కంపెనీలు పెట్టుకొన్నారు. విదేశాలతో లింకులన్నారు. కంపెనీకి గవర్నమెంటు ఆర్డర్లు ఒక్కొక్కటి తగ్గింది. వర్కింగ్ కాపిటల్ లేదు. ప్రభుత్వం ఇవ్వలేదు. కంపెనీ కోట్ల లాభాల నుండి నష్టాలు మొదలయ్యాయి. కంపెనీకి కష్టాలు ప్రారంభమయ్యాయి. దీనికి నీవు కూడా కారణమంటూ పృథ్వీరాజును నాయకుడి స్థానం నుండి తొలగించారు. కష్టాలు ఆగలేదు. నాయకులు పైరవీలు ఆపలేదు. చూస్తుండగానే కంపెనీ బిజినెస్ ఆర్ కు వెళ్ళిపోయింది. జీతాలు ఆగిపోయాయి.

అప్పుడే అబ్బాయికి ఇంటజనీరింగ్ లో పేమెంట్ సీట్ చొచ్చింది. కట్టడానికి డబ్బులు లేవు. ఎవ్వరూ అప్పు ఇవ్వలేదు. డాక్యుమెంట్లు సరిగా లేకపోవడంతో ఇల్లు మీద లోన్ కూడా రాలేదు. కుదవ పెట్టడానికి కూడా కుదరలేదు. అంతే రాము ఇంజనీరు కాలేదు. అతికష్టం మీద డిగ్రీలో జాయిన్ చెయ్యటం జరిగింది. కాళ్ళు అరిగేలా కంపెనీ చుట్టూ సంవత్సరాలు తిరిగినా జీతాలు రాలేదు. కనీసం పి.ఎఫ్, గ్రాట్యూటీలు కూడా ప్రభుత్వం విడుదల చేయలేదు. ప్రభుత్వాలు మారాయి. అయినా బ్రతుకులు మారలేదు. కంపెనీలో చాలామంది మృత్యువాత పడ్డారు. ఇద్దరు ఆత్మహత్య చేసుకున్నారు. అయినా పాలకులకు చలనం కలుగలేదు. కంపెనీ భూమిని చవకగా అమ్మేశారు. భూమి నాయకులకు ఫలహారమయ్యింది. కానీ, పృథ్వీరాజ్ బ్రతుకుబాటలో పనిదొరకలేదు. ఉదయమే ఎనిమిది గంటలకు టిఫిన్ కట్టుకొని బూత్ ను తెరిచి రాత్రి తొమ్మిది గంటలకు తిరుగు ప్రయాణం. అధికారులను హడలెత్తించి బంగారం ఇన్సెంటివ్లుగా అందించిన చేతులు ఫోన్ కాలకు రూపాయి పావలా అంటూ చేయి చాపిన దైన్యం. గతంలో మీరేమి చేసేవారు అంటూ ఎవరైనా అడిగితే జీవంలేని నవ్వు ముఖానికి పులుముకుంటాడు పృథ్వీరాజ్.

ఒక్కసారిగా రోడ్డుమీద కోలాహలం. ఎలక్ట్రిసిటీ కాంట్రాక్ట్ కార్మికుల విజయోత్సవ ర్యాలీ నడుస్తూ వస్తున్నది. కార్మికుల ఐక్యత వర్ధిల్లాలి! పోరాడుదాం! సాదిద్దాం! యూనియన్ జిందాబాద్ అంటూ నినాదాలిస్తూ ముందుకు వెళుతున్నారు. అందులోంచి ఒక కార్మికుడు గబగబా టెలిఫోన్ బూత్ దగ్గరకు వచ్చి ఫోన్ చేశాడు. మనం విజయం సాధించాం. రెండు నెలలుగా చేసిన పోరాటం, నాయకులు చేసిన నిరాహారదీక్షల ఫలితంగా ప్రభుత్వం దిగి వచ్చింది. చాలా షరతులు తీసి వేస్తున్నది. మనలో చాలామందికి ఉద్యోగాలు వచ్చే అవకాశాలు ఉన్నాయి. నీవు వెంటనే రా! ఆఫీసులో సభ జరుగుతుంది. అంటూ హడావుడిగా రూపాయిన్నర చేతుల్లో పెట్టి అంతే పరుగున ర్యాలీలోకి వెళ్లిపోయాడు. చిల్లర పావలా కూడా తీసుకోకుండా!

అంతే పృథ్వీరాజు మస్తిష్కంలో ఆలోచనలు రేగాయి. పోరాడితే ఉద్యోగాలు వస్తాయి. పైరవీలు వల్ల ఉద్యోగాలు మిగులలేదు. రావాల్సినవి కూడా రాలేదు. అవును మేము కూడా పోరాడితే సాధించేవాళ్ళం. పోరాడితే పోయేదేమీ లేదు, బానిస సంకెళ్ళు తప్ప అన్న మాటలకు అర్థం ఇప్పటికి అర్థమయింది. పోరాడేందుకు ఏదన్నా అవకాశం ఉందేమోనని అడిగేందుకు ఆశతో కాళ్ళు యూనియన్ ఆఫీస్ వైపుకు కదిలాయి.

కవిత

అరుణ 'జ్యోతి' బసు

- సిర్పలింగం, ఆదిలాబాద్

శ్రామికవర్గ యోధుడా

కనుమూసిన నాయకా

ఓ... ఓ... ఓ...

మా మనిషి మా మహామనిషి

అరుణ జ్యోతి

జ్యోతిబసు

అరుణారుణ జోహార్లు

శ్రామిక జన ప్రియబాంధవా

లాల్ సలామ్ లాల్ సలామ్ లాల్ సలామ్

నీ జననం నీ మరణం

మరుపు లేనిదీజగతిలో

నిస్వార్థపు నీడలోన

నిలయమైన నాయకుడా!

ఉన్నతవర్గంలో జననం

శ్రామికవర్గంకై పయనం

ఉన్నత పదువులు వొదిలి

పేదల పక్షాన నిలిచి...

పంచాయితీ వ్యవస్థకే

కనువిప్పు కలిగించే

ఆకలి పేగుల పోరుకు

భూ పంపిణీ నిర్ణేత

జగతిలోనే దీర్ఘకాల

ముఖ్యమంత్రివైనావు

చిరకాలం మాగుండెలో

నిలిచి పోయెనాయకా

ఆ తరం ఈ తరం

వారధివి నీ వయ్యా

క్రమ శిక్షణ మారుపేరు

ప్రజాసేవ యోగివయ్యా



రైతును రక్షించండి - దేశాన్ని కాపాడండి

ఎఐకెఎస్ 32వ అఖిల భారత మహాసభల పిలుపు

యుపిఎ ప్రభుత్వ విధానాల వలన వ్యవసాయరంగం తీవ్ర సంక్షోభంలో పడిందని, ఆసియన్ ఒప్పందం వలన మరింత గడ్డు పరిస్థితులు ఎదురవుతాయని ఎఐకెఎస్ అధ్యక్షులు ఎస్.ఆర్.పిళ్ళై అన్నారు. వ్యవసాయ ఉత్పాదకాల ధర పెరుగుదల, గిట్టుబాటు ధరలేకపోవటంతో సంస్థాగత రుణాల సమస్యలతో రైతులు తీవ్రంగా నష్టపోతున్నారని అన్నారు. ఇది ప్రజల ఆరోగ్యంపై కూడా ప్రభావం చూపుతుందన్నారు.

కౌలుదారులు పరిస్థితులు మెరుగుపడకుండా ఆహారోత్పత్తి పెరుగుదల సాధ్యం కాదని ఎఐకెఎస్ మాజీ కార్యదర్శి వి.శ్రీనివాసరావు అన్నారు. 30 ఏళ్ళయినా రాష్ట్రంలోని ప్రాజెక్టులు పూర్తి కాలేదని దీనికి ప్రభుత్వ అసమర్థత కారణమని ఆయన అన్నారు. రైతుల నడ్డివిరచాలని చూస్తే పాలకులకు ఘోరీ కడతామని ఆయన ప్రభుత్వాన్ని హెచ్చరించారు.

‘రైతును కాపాడండి, దేశాన్ని రక్షించండి’ అన్న నినాదం మారుమోగింది. ఈ మహాసభల్లో భారత్ ఆసియా ను స్వేచ్ఛా వాణిజ్య ఒప్పందం వల్ల సుగంధ ద్రవ్యాల ఉత్పత్తి రైతులు, ఆక్వా ఉత్పత్తి రైతులు ఎదుర్కొంటున్న సమస్యలపై చర్చించి భవిష్యత్ పోరాట కార్యక్రమాన్ని రూపొందించుకున్నారు.

రాష్ట్రంలో ప్రాంతీయ ఉద్యమాలు ఉధృతంగా సాగుతున్నా, 2010 జనవరి 7 నుండి 10 వరకు గుంటూరులో కామ్రేడ్ హరికిషన్ సింగ్ సూర్జిత్ నగర్లో జరిగిన ఎఐకెఎస్ 32వ అఖిల భారత మహాసభలు యావత్ ప్రజల దృష్టిని ఆకర్షించాయి.

(1) భూ సంబంధ సమస్య (2) వ్యవసాయ ఉత్పత్తుల ధరల సమస్య (3) విత్తనాలపై గుత్తాధిపత్యం జీవ వైవిధ్య పంటలపైన (4) ఋణాలు, ప్రభుత్వ పెట్టుబడులు, బీమా సంస్థలపైన 4 కమీషన్లు విడివిడిగా చర్చించారు. పశ్చిమ బెంగాల్ గ్రామీణాభివృద్ధి శాఖామాత్యులు సూర్యకాంత్ మిశ్రా, ప్రొఫెసర్ వెంకటేశ్ ఆత్రేయ నాయకత్వం వహించారు. జనవరి 7న ఎఐకెఎస్ ఉపాధ్యక్షులు కా|| వినయ్కోనార్ పతాకావిష్కరణ చేశారు. 23 రాష్ట్రాల నుండి 720 మంది ప్రతినిధులు హాజరయ్యారు.

మహిళల హక్కుల రక్షణ, అటవీ హక్కుల చట్టం గ్రామీణ ఉపాధి హామీ పథకం అమలు తీరు, సార్వజనీన ఆహార భద్రతపై తీర్మానాలు చేశారు. ఈ మహాసభల జయప్రదానికి జిల్లాలోని కార్మికవర్గం తనకు అప్పజెప్పిన కర్తవ్యాన్ని నెరవేర్చుటకు అహర్నిశలు కృషి చేసింది. సిఐటియు నేరుగా 80 గ్రామాలలో రైతులతో నమావేశాలు జరిపి గ్రామకమిటీలను వేసింది. కార్మిక, కర్షక మైత్రి - ఐక్యత ఆవశ్యకతపై 47 మండల కేంద్రాలలో సెమినార్లను నిర్వహించింది. మహాసభలను జయప్రదం చేయాలని, 47 వేల కరపత్రాలను ముద్రించి పంపిణీ చేసింది. ఉద్యోగుల, కార్మికుల నుండి 10 లక్షల నిధిని సేకరించి ఎ.ఐ.కె.ఎస్. మహాసభలకు అందించింది. మహాసభలు జరిగే రోజుల్లో 130 మంది వాలంటీర్లు రాత్రి పగలు ప్రతినిధులకు అందుబాటులో వుండి సేవలందించారు. బహిరంగ సభ, ప్రదర్శనలు 30 అనుబంధ సంఘాలు తమ బ్యానర్లతో పాల్గొని సంఘీభావం తెలియ జేశారు.

మహాసభలను పురస్కరించుకొని మల్లు వెంకట నరసింహారెడ్డి ప్రాంగణంలో వ్యవసాయ ఎగ్జిబిషన్, గుర్రం జాషువా కళాప్రాంగణంలో సాంస్కృతిక సంబంధాల్లో, వీర తెలంగాణ నాటకం విశేషంగా ఆకట్టుకున్నాయి. ఎగ్జిబిషన్లో నాగార్జున సాగర్ నిర్మించక ముందు, నిర్మించిన తరువాత అక్కడ పెట్టిన చిత్రపటాలు, ఈముకోడీ, ఒంగోలు గిత్తులు ఒక ప్రత్యేక దృశ్యాలు. త్రిపుర, కేరళ, పశ్చిమబెంగాల్కు చెందిన రాష్ట్ర మంత్రులు పార్లమెంట్ సభ్యులు, శాసనసభ్యులు అతి సాధారణంగా గడిపిన దాన్ని (సింపుల్ సీటీ ని) చూసి గుంటూరు ప్రజానీకం ఆశ్చర్యపోయారు.

చివరి రోజు గుంటూరు నగరంలో జరిగిన ‘రైతు రణభేరి’లో పార్లమెంట్ సభ్యురాలు, సిపిఎం పార్టీ పోలిట్ బ్యూరో సభ్యులు, బృందాకరత్ చేసిన ఉపన్యాసాలు శ్రోతలను ఆకర్షించాయి. వారం రోజుల పాటు ప్రముఖుల రాకపోకలతో మహాసభలు సందడిగా మారాయి. కార్మిక, కర్షక మైత్రికి స్ఫూర్తినిచ్చిన ఈ మహాసభలు ఆంధ్రప్రదేశ్లో జరగటం హర్షనీయం.

- పాలడుగు భాస్కర్

♦ ♦ ♦

“ప్రపంచ బ్యాంకు విషవలయంలో పట్టణాలు”

ప్రపంచ బ్యాంకు విషవలయంలో పట్టణాలు చిక్కుకున్నాయి. రాష్ట్రానికి ప్రపంచబ్యాంక్ తో రెండు దశాబ్దాల అనుబంధం ఉందని, రాబోయే రోజుల్లో మరింత పెరుగుతుంది. ముఖ్యమంత్రి రోశయ్య చెప్పారు. కేంద్ర, రాష్ట్ర ప్రభుత్వాలు ప్రపంచ బ్యాంక్ గడప తొక్కిన నాటి నుండి ఏదో ఒక రూపంలో ప్రజలపై భారాలు పడుతూనే ఉన్నాయి. పట్టణాల అభివృద్ధికి పెద్ద మొత్తంలో నిధులు కావాలంటే దగ్గర మార్గంగా (1) పి.పి.పి. (పబ్లిక్, ప్రైవేట్, పార్టనర్షిప్), (2) బయట నుండి అప్పులు తెచ్చుకోవడం (3) ప్రజలపై యూజర్ ఛార్జీలు పన్నుల రూపంలో భారాలు వేయడం అని ప్రపంచ బ్యాంక్ చెప్పుతున్నది. బ్యాంక్ సంస్కరణల పుణ్యమా అని తాగునీటితో సహా అన్నింటినీ ప్రవేటీకరించ బోతున్నారు. విలువ ఆధారిత సేవలు, యూజర్ ఛార్జీలతో ప్రజల నడ్డి విరుగుతోంది. ప్రజల భాగస్వామ్యమని ముద్దుపేరు. పెట్టి త్రాగునీరు సరఫరా, పారిశుధ్యం, అన్ని రకాల వినియోగ ఛార్జీలు వసూలు చెయ్యాలని ప్రపంచ బ్యాంక్ నివేదికలో స్పష్టం చేసింది.

వీటి అమలు కోసం 2010 ఫిబ్రవరి 15 నుంచి ఆంధ్రప్రదేశ్ మున్సిపాలిటీల అభివృద్ధి ప్రాజెక్ట్ (ఎపిఎండిపి.)ని ప్రారంభించ బోతున్నారు. ఈ ప్రాజెక్టు లక్ష్యం (1) మౌలిక వసతుల కల్పన. (2) పురపాలక సంఘాలను బలోపేతం చెయ్యడం (3) ఒకే పురపాలక విధానాన్ని అమలు చేయటం. 1670.55 కోట్లు ఈ ప్రాజెక్టుకు ఖర్చు అవుతుందని అంచనా. ఇందులో ప్రపంచ బ్యాంకు అప్పు 1432 కోట్లు, వడ్డీ 2%, ప్రభుత్వం వాటా 92 కోట్లు, లబ్ధిదారుని వాటా 167 కోట్లు, పట్టణ ప్రజలపై 167 కోట్ల భారం మోపడానికి రంగం సిద్ధం అయ్యింది. భవిష్యత్లో 1432 కోట్లు అప్పు దాని వడ్డీల కోసం పట్టణ ప్రజల ముక్కుపిండి ఛార్జీలు వసూలు చేయడానికి ప్రభుత్వం వెనకాడదు.

ఈ పథకం అమలు కోసం రాష్ట్ర స్థాయిలో ఆంధ్రప్రదేశ్ అర్బన్ అకాడమీని ఏర్పాటు చేయబోతున్నారు. ఈ ప్రాజెక్టు అమలులో భాగంగా వీధి దీపాలు నిర్వహణను మున్సిపాలిటీల నుండి తప్పించి ప్రైవేట్ కంపెనీలకు అప్పగించేందుకు సిద్ధమైంది. ఎనర్జీ సర్వీస్ కంపెనీ రంగంలోకి దిగింది. ప్రైవేట్, పబ్లిక్ భాగస్వామ్యంతో ప్రణాళిక రూపొందించింది. రాష్ట్రంలో 21 జిల్లాలను 10 ప్యాకేజీలు, ఆరు రిజియన్లుగా విభజించింది. 12 కార్పొరేషన్లను, 38 మున్సిపాలిటీల్లో ఈ విధానం ప్రవేశపెట్టేందుకు ప్రణాళిక సిద్ధమైంది. దీంతో రానున్న కాలంలో మున్సిపాలిటీలు వీధిదీపాల నిర్వహణపై నియంత్రణ కోల్పోనున్నది. ఇప్పటికే విధులు నిర్వహిస్తున్న 40 శాతం మంది ఎలక్ట్రికల్ కార్మికులు ఉపాధి కోల్పోయే ప్రమాదం వున్నది.

ప్రపంచ బ్యాంకు విధానాల అమలుకు ప్రస్తుత చట్టాలు, నిబంధనలు అడ్డుగా వున్నందున తమ షరతుల్ని నెరవేర్చు కునేందుకు చట్టాలలో మార్పులకు ప్రభుత్వం శ్రీకారం చుడుతుంది.

ప్రపంచ బ్యాంక్ ఆదేశాలను వెనుకబడిన దేశాలలో అమలు చేసేందుకు అమెరికాకు సంబంధించిన యుఎస్ఎయిడ్

(యునైటెడ్ స్టేట్ ఏజెన్సీ ఫర్ ఇంటర్నేషనల్ డెవలప్ మెంట్) అనే సంస్థ ఒక నమూనా మున్సిపల్ చట్టాన్ని రూపొందించింది. దీనిని కేంద్ర ప్రభుత్వం అంగీకరించింది. దీని ప్రకారం మన దేశంలో అన్ని మున్సిపల్ చట్టాలను సమూలంగా మార్చాలి. ఇప్పటికే ఢిల్లీ, బీహార్ వంటి రాష్ట్రాలు తమ చట్టాలను మార్చి వేశాయి. మన ప్రభుత్వం కూడా ఈ ప్రాజెక్ట్ ఒప్పందంలో ఫిబ్రవరి 15 నుండి చట్టాలను మార్చడానికి అంగీకరించింది.

ప్రపంచ బ్యాంకును సంతృప్తి పరిచేందుకు పట్టణ భూగర్భ చట్టాన్ని రద్దు చేసి బడా కంపెనీలకు, రియల్ ఎస్టేట్ వ్యాపారానికి గేట్లు తెరుస్తున్నారు. టౌన్ ప్లానింగ్ నిబంధనలను కఠినతరం చేస్తున్నారు. మంచినీటిపై ఛార్జీలు నిర్ణయించే అధికారాన్ని స్థానిక సంస్థల నుండి తప్పించి రాష్ట్ర స్థాయిలో రెగ్యులేటరీ కమీషన్ ఏర్పాటుకు రంగం సిద్ధం చేశారు.

పి.పి.పి. పేరుతో నిర్వహణ బాధ్యతల నుండి స్థానిక సంస్థలు తప్పుకుంటున్నాయి. పట్టణాలలో, నగరాలలో అన్ని విభాగాలలో ప్రైవేటు సంస్థలే రాజ్యమేలుతున్నాయి. దీంతో పౌరసేవలు మృగ్యమవుతున్నాయి. అవినీతి పెచ్చురిల్లుతోంది. విలువైన స్థలాలను పెద్దలకు కట్టబెడు తున్నారు. ఇప్పటికే విశాఖపట్నం లాంటి చోట్ల స్వచ్ఛంద సంస్థలు, రెసిడెంట్ వెల్ఫేర్ అసోసియేషన్లకు పౌర సదుపాయాల నిర్వహణ బాధ్యతలను అప్పగిస్తూ ప్రైవేటీకరణకు మార్గం సుగమం చేశారు.

హైదరాబాద్ లో చెత్త సేకరణ, నిర్వహణ బాధ్యత బడా కంపెనీ రాంకీకి అప్పజెప్పడం తాజా ఉదాహరణ, భూగర్భ డ్రైనేజీ నిర్వహణతో సహా ప్రతి పనికి అయ్యే ఖర్చు మొత్తాన్ని ప్రజల నుండి రాబట్టుకోవడానికి కసరత్తు చేస్తున్నారు. దీన్ని భూగర్భ డ్రైనేజీ సౌకర్యంలా కాకుండా ఆర్థిక వనరుల సేకరణకు సాధనంగా చూస్తున్నారు. స్థానిక సంస్థలు తమ సొంత కాళ్ళపై నిలబడాలని ఉపదేశాలు చేస్తూ చట్టబద్ధంగా మున్సిపాలిటీలకు ప్రభుత్వం ఇవ్వాలైన గ్రాంట్లకు ఎసరు పెడుతున్నారు.

ప్రపంచ బ్యాంక్ మరో ప్రాజెక్ట్ నీటి సంస్కరణ. జాతీయ విధానమే లక్ష్యం అనే సాకుతో ఇవి అమలు కాబోతున్నాయి. మన రాజ్యాంగం ప్రకారం నీటి పారుదల రాష్ట్రాల పరిధిలోని అంశం ఏ రాష్ట్రానికి ఆ రాష్ట్రం స్థానిక పరిస్థితులను బట్టి నీటి విధానాలను అనుసరిస్తారు. దీనికి భిన్నంగా సాగునీటి సంస్కరణల విషయంలో దేశవ్యాప్తంగా ఒకే విధానాన్ని రూపొందించారు. సాగార్లు సాగర్ ప్రాజెక్టు ఇప్పటికే ప్రపంచ బ్యాంక్ విధానాల ప్రయోగశాలగా మారింది.

ప్రపంచ బ్యాంకు షరతుల్లో ప్రధానమైనవి ప్రజలపై పన్నులు వెయ్యడం, ఉద్యోగుల వేతనాలపై ఖర్చు తగ్గించుకోవడం. ఈ ప్రాజెక్టు పేరుతో సర్వం ప్రైవేటుపరం చేసి మున్సిపల్ ఉద్యోగుల్ని, కార్మికుల్ని ఇంటికి సాగనంపడం. ప్రభుత్వం, ప్రపంచ బ్యాంక్ కలిసి పన్నాగం పన్నారు. దీనిపై ప్రజలు, ఉద్యోగులు ఐక్యంగా ఉద్యమించాలి.

- పాలడుగు

లాటిన్ అమెరికా కరెన్సీ 'సుక్రీ' ప్రారంభం

లాటిన్ అమెరికా దేశాలు ప్రత్యామ్నాయ కరెన్సీని 'సుక్రీ'ని రూపొందించుకున్నాయి. అమెరికా డాలర్, యూరప్ 'యూరో'కు దీటుగా దీనిని తీర్చిదిద్దాలని భావిస్తున్నాయి. లాటిన్ అమెరికా దేశాలు ఈ 'సుక్రీ' ద్వారానే లావాదేవీలు నిర్వహించుకుంటాయని బోలివేరియన్ అలయన్స్ పర్ ది పీపుల్స్ ఆఫ్ అవర్ అమెరికా (అల్బా) ధృవీకరించింది. వెనుజులా నుండి క్యూబాకు బియ్యం ఎగుమతి, బొలివియా నుంచి టెక్స్టైల్స్ ఎగుమతులు చేయడము నుండి "సుక్రీ" కరెన్సీ లావాదేవీలు ప్రారంభం అవుతాయని వెనుజులా అధ్యక్షుడు హ్యూగో చావెజ్ ప్రకటించారు. ఈ కొత్త కరెన్సీ వలన లాటిన్ అమెరికా దేశాలలో వాణిజ్య కార్యకలాపాలు ముమ్మరం అవుతాయని, వాణిజ్య సమగ్రత సాధించగలమని, ఉత్పత్తి, సేవాకార్యక్రమాలు పెరుగుతాయని వెనుజులా మాజీ ఆర్థిక మంత్రి ఆలిరోడ్రిజ్ తెలిపారు. లాటిన్ అమెరికా దేశాలను తిరిగి సమీకృతం చేసేందుకు వీలుగా అల్బా బ్యాంక్ ఏర్పాటుకు ప్రయత్నాలు సాగుతున్నాయి. సామ్రాజ్యవాద దేశాల కరెన్సీకి ప్రత్యామ్నాయంగా 'సుక్రీ' కరెన్సీ రూపొందించుకున్న లాటిన్ అమెరికా దేశాలు ప్రపంచ బ్యాంక్ మోసాల నుండి తమను తాము రక్షించుకోవడానికి అల్బా బ్యాంక్ను ప్రారంభించడానికి ప్రయత్నించడము మంచి పరిణామం.

బెల్జియం, అర్జీరియాలో కార్మిక పోరాటాలు

బెల్జియంలోని అతిపెద్ద బ్రూవరీ కంపెనీ ఉద్యోగుల సంఖ్యను కుదించడానికి ప్రయత్నాలు చేసింది. దీంతో కార్మికులలో ఆగ్రహవేశాలు పెల్లుబిగాయి. బెల్జియం కార్మిక సంఘం ఎల్బిసి నాయకత్వంలో బ్రూవరీ కార్మికులు రెండువారాల పాటు సమ్మె చేశారు. విధులను బహిష్కరించి కంపెనీని చుట్టుముట్టారు. దీంతో యాజమాన్యం దిగివచ్చి ఉద్యోగాలను కుదించే ప్రతిపాదనను వెనక్కి తీసుకున్నది.

ఆర్జీరియాలోని అర్సెలోర్ మిత్తల్ కాంప్లెక్స్లో స్టీల్ కార్మికులు తొమ్మిది రోజులపాటు సమ్మె చేశారు. కోకింగ్ ప్లాంట్ను మూసివేయడానికి యాజమాన్యం ప్రయత్నించడము వల్ల ఈ సమ్మె జరిగింది. తొమ్మిది రోజుల సమ్మెతో యాజమాన్యం కోకింగ్ ప్లాంట్ను తెరిచి ఉంచేందుకు అంగీకరించింది. దీంతో కార్మికులు సమ్మె విరమించారు. ఈ విధంగా కార్మికులను తొలగించడానికి, ఛార్జర్ మూసివేయడానికి రెండు దేశాలలో యాజమానుల చేసిన ప్రయత్నాలను కార్మికులు సమ్మె పోరాటాలతో విజయవంతంగా అడ్డుకున్నారు.

అమెరికా సమాచార సామ్రాజ్యవాదంపై చైనా మండిపాటు

అమెరికా సమాచార సామ్రాజ్యవాదంలో మునిగితేలు తున్నదని చైనా తీవ్రంగా విమర్శించింది. ఇంటర్నెట్ స్వేచ్ఛ

పేరుతో వాస్తవాలకు విరుద్ధంగా, ఆకారణంగా ఆరోపణలు చేయవద్దని హితవు పలికింది. గూగుల్ సంస్థ చేసిన ఆరోపణలను ఆసరా చేసుకొని అమెరికా విదేశాంగ మంత్రి హిల్లరీక్లింటన్ చైనా ఇంటర్నెట్ సమాచార స్వేచ్ఛను నియంత్రిస్తున్నదని ఆరోపించారు. గూగుల్ ఆరోపణలపై వివరణ ఇవ్వాలని కోరారు. దీనిపై చైనా ఆగ్రహం వ్యక్తం చేసింది. తమ దేశంలో 38 కోట్ల మంది ఇంటర్నెట్ వినియోగిస్తున్నారని ఇది ఇంటర్నెట్ స్వేచ్ఛకు నిదర్శనం కాదా అని ప్రశ్నించింది. చైనా రాజ్యాంగం దేశ ప్రజల భావస్వాతంత్ర్యాన్ని కాపాడుతుందని, తమ దేశ విధానాలు, చట్టాల ప్రకారం ఇంటర్నెట్ పరిపాలన ఉంటుందని, ఎవరూ దీంట్లో స్వేచ్ఛ పేరుతో కలుగ చేసుకోరాదని, ఇలాంటి ఆరోపణలు అమెరికా చైనాల మధ్య సంబంధాలను దెబ్బతీస్తాయని విదేశాంగ మంత్రిత్వశాఖ ప్రతినిధి ఝావోగ్జు హెచ్చరించారు.

చైనా ప్రభుత్వ మీడియా హిల్లరీక్లింటన్ వ్యాఖ్యలను దునుమాడింది. ఇంటర్నెట్ స్వేచ్ఛ ముసుగులో అమెరికా సాంప్రదాయాలను, విలువలను తమ పౌరులపై రుద్ది తమ సాంప్రదాయాలను బలహీనపరచడానికి అమెరికా ప్రయత్నిస్తున్నదని మీడియా విమర్శించింది. జన్మవా అనే పత్రిక తన సంపాదకీయంలో ఇంటర్నెట్పై నియంత్రణ వహించడము అమెరికా వ్యూహాత్మక పాత్రలో భాగమని, ఇతరుల సమాచారాన్ని తీసుకుని వారి కోటలో పాగవేయడానికి అమెరికా ఇంటర్నెట్ను ఆయుధంగా ఉపయోగించుకొంటోందని విమర్శించింది. అమెరికా తనకు వ్యతిరేక ప్రభుత్వాలున్న చోట ఇంటర్నెట్ ద్వారా తన విలువలను, అభిప్రాయాలను ఎగుమతి చేసి ప్రతిపక్ష శక్తులకు, తిరుగుబాటుదారులకు సమాచారం సమకూరుస్తున్నదని, ఇతర దేశాల వ్యవహారాలలో జోక్యం చేసుకుంటున్నదని విమర్శించింది.

హైతీకి అమెరికా సేనలు ఆక్రమణకా? సహాయానికా ?

భూకంపంతో హైతీ చిన్నాభిన్నం అయిపోయింది. ప్రపంచ దేశాలు తోచిన విధంగా వారు సహాయం అందిస్తున్నాయి. ఆహారం, మందులు, డాక్టర్లను, సహాయక బృందాలను పంపు తున్నాయి. కాని అమెరికా మాత్రం సైన్యాలను పంపించి చూసే వారిని ఆశ్చర్యానికి గురిచేస్తున్నది. ఇప్పటికే హైతీకి 12వేల మంది అమెరికా సైనికులు చేరుకున్నారు. ఇంకా పంపిస్తున్నది. దీంతో సహాయ కార్యక్రమంలా కాకుండా యుద్ధ వాతావరణం నెలకొన్నది. అనేక దేశాలు తమ ఆందోళనను బాహాటంగానే తెలిపాయి. అయినా అమెరికా నిస్సిగ్గుగా భూకంపంలో తల్లడిల్లుతున్న హైతీలో సైన్యాన్ని మోహరించింది.

♦ ♦ ♦

- అబ్బాస్

గ్రాట్యూటీ చెల్లింపు చట్టం

(డిసెంబర్ 18న గ్రాట్యూటీ బిల్లుపై రాజ్యసభలో
సివిలియన్ జాతీయ కార్యదర్శి టి.కె. రంగరాజన్ చేసిన ఉపన్యాసం)

కొన్ని దశాబ్దాల నుండి టీచర్ల సంఘాలు పదవీ విరమణ సదుపాయాల కోసం పోరాడుతున్నాయి. ఇప్పుడు చట్టంలో మార్పు జరుగుతున్నది గాబట్టి వారికి కొంతరాయితీ వచ్చింది. టీచర్లు వృత్తిలో ఉన్న వారందరికీ ఈ సవరణ ఉపయోగపడుతుంది. గ్రాట్యూటీ చెల్లింపు చట్టానికి మరికొన్ని సవరణలు అవసరం. మంత్రి స్పందించాలని కోరుతున్నాను.

గ్రాట్యూటీ చెల్లింపు చట్టం సెక్షన్ 2 (ఎ) (2) ప్రకారం సీజనల్ సంస్థకు చెందిన ఉద్యోగి ఒక సంవత్సరం లేదా ఆరు నెలలు ఏక బిగిన పని చేయకపోయినా, ఆ వుద్యోగి ఏకబిగిన పని చేసినట్లుగానే పరిగణించబడతారు. కానీ మరో సెక్షన్ 4లోని సబ్ సెక్షన్ 2 ప్రకారం సీజనల్ సంస్థలో పని చేసే ఉద్యోగి సంవత్సరమంతా పని చేయలేకపోతే ప్రతి సీజన్కు 7 రోజులు వేతనాన్ని యజమాని గ్రాట్యూటీగా చెల్లిస్తారు.

దేశంలో చాలా సీజనల్ సంస్థలు ఉన్నాయని ఈ సభ మరియు మంత్రి దృష్టికి తీసుకురాదల్చాను. చక్కెర పరిశ్రమను సీజనల్ పరిశ్రమగా పిలుస్తారు. ఉత్తరప్రదేశ్, బీహార్, మహారాష్ట్ర, తమిళనాడు, కర్నాటక, ఆంధ్రప్రదేశ్ తదితర రాష్ట్రాల్లో 500 పైగా చక్కెర కర్మాగారాలు వున్నాయి. వీటిలో పనిచేసే వారిలో నూటికి 90 మంది సీజనల్ వుద్యోగులు. ఆంధ్రప్రదేశ్, తమిళనాడు రాష్ట్రాల్లో పంచదార మిల్లులు సంవత్సరంలో పదినెలలు పని చేస్తాయి. ఆరు నెలలు పని చేసినా, సంవత్సరానికి సరిపడా పంచదారను ఉత్పత్తి చేస్తాయి. దేశానికి కావల్సిన ఆహారాన్ని అందిస్తున్నాయి. ఎగుమతి చేసినప్పుడు దేశానికి విదేశీ మారకద్రవ్యం వస్తుంది. అందుకని ఆ కార్మికుల్ని సీజనల్ కార్మికుడిగా పరిగణించరాదు. రెగ్యులర్ కార్మికుడిగా పరిగణించాలి. అందుకని చట్టాన్ని సవరించి చక్కెర కార్మికులకు న్యాయం చేయాలి.

రెండో సమస్యను కూడా మీ దృష్టికి తెస్తున్నాను. ఐదు సంవత్సరాల సర్వీసు పూర్తి చేసినవారికే గ్రాట్యూటీ వస్తుందని చట్టం చెపుతుంది. ఈ రోజున ప్రభుత్వ రంగం గావచ్చు,

ప్రైవేటు రంగం గావచ్చు. కేంద్ర రంగం గావచ్చు, రాష్ట్ర రంగం గావచ్చు. రెగ్యులర్ పనులన్నిటినీ కాంట్రాక్టుకు ఇస్తున్నారు. కాంట్రాక్టర్లమో గ్రాట్యూటీ ఇవ్వరు. ఏ కాంట్రాక్టరూ కార్మికుల్ని ఒక సంవత్సరం సర్వీసు కూడా పూర్తి చేయనీయరు. పనిలోనించి తీసేసి మళ్ళీ మూడు రోజుల తర్వాతనో, వారం తర్వాతనో పనిలో పెట్టు కుంటారు. చట్టంలో వున్న సర్వీసు క్లాజును అపహాస్యం చేస్తున్నారు. చట్టం ప్రకారం లక్షలాది కాంట్రాక్టు వర్కర్లకు గ్రాట్యూటీ అర్హత లేదు. ఐదు సంవత్సరాల షరతువల్ల ప్రయోజనం లేదు. 30 రోజులు పనిచేస్తే కార్మికుడికి బోనస్ అర్హత ఉంది. గ్రాట్యూటీకి మాత్రం 5 సం॥లు పని చేయాలి. కాంట్రాక్టు కార్మికులకు గ్రాట్యూటీ చెల్లించే బాధ్యతను ప్రిన్సిపల్ యజమాని మీద పెట్టాలని మంత్రికి విజ్ఞప్తి చేస్తున్నాను.

నా మూడో పాయింటు సీలింగుకు సంబంధించినది. పేకమీషన్ సిఫార్సుల అమలుతో ప్రభుత్వ ఉద్యోగులకు గ్రాట్యూటీ పరిమితి రూ. 3 1/2 లక్షల నుండి రూ. 10లక్షలకు పెరిగింది. ఇటువంటప్పుడు గ్రాట్యూటీ చెల్లింపు చట్టంలో పరిమితి రూ. 3 1/2 లక్షలుగా కొనసాగటంలో అర్థంలేదు. వెంటనే ఈ పరిమితిని ఎత్తేయాలని ప్రభుత్వానికి విజ్ఞప్తి చేస్తున్నాను.

ఆదాయ పన్ను చట్టం సెక్షన్ 10లోని ఉపసెక్షన్ 10 ప్రకారం కేంద్ర, రాష్ట్ర ప్రభుత్వ మరియు స్థానిక సంస్థల ఉద్యోగులకు గ్రాట్యూటీపై ఆదాయ పన్ను పూర్తిగా మినహాయించారు. కానీ గ్రాట్యూటీ చట్టం క్రింద వచ్చే గ్రాట్యూటీపై 3 1/2 లక్షల రూపాయలకు మించి వచ్చే దానిపై పన్ను వుంది. సీలింగు ఉండటమే దీనికి కారణం. ఒకే చేత్తో గ్రాట్యూటీ ఇచ్చి మరో చేత్తో దీన్ని పన్ను రూపంలో తీసుకుంటారు. ఇది సహజ న్యాయ సూత్రాన్ని ఉల్లంఘించటమే.

♦ ♦ ♦

సమానపనికి సమాన వేతనంకై పోరాడాలి !

శ్రామిక మహిళా అఖిల భారత సదస్సు పిలుపు



పోరాటాల కేంద్రమైన తిరువనంతపురంలో అత్యంత ఉత్సాహపూరిత వాతావరణంలో అఖిలభారత శ్రామిక మహిళ సదస్సు జరిగింది. 2010 జనవరి 8, 9 తేదీల్లో జరిగిన ఈ సదస్సు సమాన పనికి సమానవేతనం, 8 గంటల పని విధానంకై 33 శాతం మహిళా రిజర్వేషన్ కోసం వందేళ్ళ అంతర్జాతీయ మహిళాదినోత్సవం సందర్భంగా క్యాంపెయిన్ చేయాలని పిలుపు నిచ్చింది.

తొలుత సిఐటియు అఖిలభారత అధ్యక్షులు కామ్రేడ్ ఎం.కె.పాంధే జెండా ఆవిష్కరించారు. అనంతరం అమరవీరులకు నివాళులర్పించారు.

ఆహ్వాన సంఘం కార్యదర్శి సిమన్ కుట్టి (లెఫ్ట్ ఫ్రంట్ ఎం.ఎల్.ఏ.) మాట్లాడుతూ ఈ సదస్సు కేరళలో మొదటిసారిగా జరుపుకోవడం సంతోషకరం అన్నారు. రాష్ట్ర రాజధాని తిరువనంతపురం పోరాటాలకు కేంద్ర బిందువు. ఇక్కడ అనేక పర్యాటక కేంద్రాలున్నాయి. కన్యాకుమారి ఇక్కడకు 90 కిలోమీటర్లు మాత్రమే. 1980లో చెన్నైలో మొదటి సదస్సు జరిగిన నాటినుండి సమన్వయ కమిటీ చాలా యాక్టివ్గా పని చేస్తున్నది. ప్రపంచీకరణ నేపథ్యంలో శ్రామిక మహిళలు అనేక సమస్యలు ఎదుర్కొంటున్నారు. సమాన పనికి సమాన వేతనాల కోసం, లైంగిక వేధింపులకు వ్యతిరేకంగా పోరాటం చేసి విజయం సాధించాలని ఆకాంక్షించారు.

ఈ సదస్సుకు కేరళ ముఖ్యమంత్రి అచ్యుతానందన్ జ్యోతిబసును చూడటానికి కోల్కత్తా వెళ్ళడం వలన హాజరు కాలేకపోయారు. ఆయన తన సందేశంలో ప్రతినిధులందరికీ స్వాగతం తెలిపి సామాజిక, ఆర్థిక పోరాటాల ద్వారానే శ్రామిక మహిళల సమస్యలు పరిష్కారం అవుతాయని, అందుకోసం సిఐటియు, శ్రామిక మహిళ సమన్వయ కమిటీ పని చేస్తున్నాయన్నారు. సమసమాజ స్థాపనకు అవసరమైన మార్గాలు అన్వేషించే దిశగా ఈ సదస్సు విజయవంతం కావాలని ఆయన పేర్కొన్నారు.

సిఐటియు అఖిల భారత అధ్యక్షులు ఎం.కె.పాంధే మాట్లాడుతూ శ్రామిక మహిళా అఖిల భారత సమన్వయ కమిటీ సాధించిన విజయాల గురించి వివరించారు. కమిటీలలో సభ్యత్వంలో పోరాటాల్లో మహిళల భాగస్వామ్యం పెరిగిందన్నారు. ఇంకా సమన్వయ కమిటీలు, సబ్ కమిటీలు లేని రాష్ట్రాలలో వాటి కోసం కృషి చేయాలని సూచించారు. ఒక మహిళ నాయకత్వం వహిస్తున్న పార్టీ ఆధ్వర్యంలో మన కేంద్ర ప్రభుత్వం వున్నా మహిళలకు 33 శాతం బిల్లు ఆమోదం పొందకపోవడం సిగ్గుచేటన్నారు. మహిళలు అన్ని రకాలుగా స్వాతంత్ర్యం సంపాదించిన తరువాతే మనకు పూర్తి స్వాతంత్ర్యం వచ్చినట్లన్నారు.

ప్రపంచీకరణ వలన అసంఘటితరంగం పెరుగుతున్నది. శ్రామిక మహిళలు మరింత పేదలుగా మారుతున్నారు. శ్రామిక మహిళల సమస్యలుపైన సిఐటియు మాత్రమే కృషి చేస్తున్నది. ఈ కృషి ఇంకా పెరగాలి. పార్టీలకు అతీతంగా అన్ని ట్రేడ్ యూనియన్స్ ఒకే వేదికపైకి రావడం ఒక గొప్ప పరిణామం. కొన్ని దేశవ్యాప్త సమస్యలు తీసుకుని కార్యాచరణ రూపొందించడం ఈ గురుతరమైన బాధ్యతను సిఐటియు నిర్వహించింది. అన్ని యూనియన్లను ఒకే తాటిపైకి తేవడానికి చేసిన కృషి ఫలితాన్నిచ్చింది. ఈ ట్రేడ్ యూనియన్స్ కలయిక ఎంతో చారిత్రాత్మకమైందన్నారు.

అఖిల భారత కన్వీనర్ హేమలత నివేదికను ప్రవేశపెట్టారు. ఆమె మాట్లాడుతూ 1930 ఆర్థిక సంక్షోభం తరువాత 2007లో ఆర్థిక మాంద్యం అతిపెద్దది. అనేక లక్షల మంది కార్మికులు పెట్టుబడిదారీ వ్యవస్థలో ఉపాధి కోల్పోయారు. పెట్టుబడిదారులు కూడా నష్టపోయారు. ప్రభుత్వాలు పెట్టుబడిదారులకు బేలౌట్ ప్యాకేజీ ప్రకటించి ఆదుకున్నాయి. కానీ కార్మికులను మాత్రం ఆదుకోలేదు. ఆ బెయిలౌట్ ప్యాకేజీ కార్మికులకు కల్పించినట్లైతే అనేకమందికి ఉపాధి దొరికేది. అదే సమయంలో చైనాలో సంక్షోభం వచ్చింది. మన దేశంలో కూడా సంక్షోభం ప్రభావం వుంది. ఎగుమతి ఆధార పరిశ్రమలలో పనిచేసే 50 లక్షల మంది కార్మికులు, ఉద్యోగాలు కోల్పోయారు. కానీ ప్రభుత్వం ఎటువంటి చర్యలు చేపట్టలేదన్నారు.

కనీసం నెలకు 1500 వస్తే చాలని నేటి శ్రామిక మహిళలు అనుకుంటున్నారంటే మహిళల పరిస్థితి ఎంత దయనీయంగా వుందో అర్థం చేసుకోవచ్చున్నారు. 96 శాతం అసంఘటిత రంగంలో పనిచేస్తున్నారు. సాంఘిక భద్రతా చర్యలు లేవు బి.పి.ఎల్. ను కూడా ప్రభుత్వం నిర్వహించలేదు. ఆశా,

అంగన్‌వాడీ, మిడ్ డే మీల్స్, విద్యాలంబీర్స్ రూపంలో గౌరవ వేతనాలు ఇస్తూ మహిళలను దోపిడీ చేస్తున్నారు. స్టేట్ బ్యాంకు ఇంటర్వ్యూలో అబార్షన్స్, నెలసరుల గురించి అడిగి మహిళలను కించ పరుస్తున్నారు. తమిళనాడులో క్యాంపు కూలీల పేరుతో మహిళలను దోచుకుంటున్నారు. స్థానిక కమిటీ నుండి రాష్ట్ర దేశ స్థాయి కమిటీలో మహిళలకు ప్రాధాన్యత కల్పించే విధంగా పోరాటం చేయాలి. సబ్ కమిటీలు అన్ని యూనియన్స్‌లో వేసే విధంగా కృషి చేయాలి. మార్చి 8, అంతర్జాతీయ మహిళా దినోత్సవాన్ని జరపాలని పిలుపునిచ్చారు. ఆంధ్రప్రదేశ్, కేరళ, తమిళనాడు, కర్ణాటక, బెంగాల్ రాష్ట్రాలలో వర్కింగ్ ఉమెన్స్ ఉద్యమం అభివృద్ధి చెందిందన్నారు. శ్రామిక మహిళలను ముందుకు తీసుకురావాల్సిన బాధ్యత సిఐటియు రాష్ట్ర నాయకత్వానిదని అన్నారు. వాయిస్ ఆఫ్ వర్కింగ్ ఉమెన్స్‌ను ఎక్కువగా చేర్చించాలని సూచించారు. మహిళా సభ్యత్వం పెరిగిందని చెప్పారు. రాష్ట్ర కమిటీలు లేని చోట వెంటనే వేయాలని, పని చేయని చోట పని చేయించాలని, రాబోయే కాలంలో ఈ క్రింది కర్తవ్యాలు తీసుకోవాలని సూచించారు. ఆంధ్రప్రదేశ్ నుండి మాధవి, ఆదిలక్ష్మి మరియు తిరుమల తిరుపతి దేవస్థానం నుండి యాదమ్మ గార్లు చర్చల్లో పాల్గొన్నారు. ఈ సదస్సుకు 17 రాష్ట్రాల నుండి 33 మంది చర్చల్లో పాల్గొన్నారు.

ఆలిండియా కన్వెన్షన్‌లో ఈ క్రింది తీర్మానాలు చేశారు. పెరుగుతున్న ధరలను అరికట్టాలి, అందరికీ ఆహార భద్రత కల్పించాలి. పశ్చిమబెంగాల్‌లో వామపక్షాలపై జరుగుతున్న దాడులు ఖండించాలి. అసంఘటిత రంగ కార్మికులకు చేసిన సామాజిక భద్రత చట్టంలో మార్పులు చేయాలి, ప్రైవేటీకరణ విధానాల్లో భాగంగా శ్రామికుల హక్కులపై జరుగుతున్న దాడులు ఆపాలి. వ్యవసాయ కార్మికులకు సమగ్ర శాసనం చేయాలి. ఆర్థిక సంక్షోభం నేపథ్యంలో నిరుద్యోగాన్ని అరికట్టే చర్యలు చేపట్టాలి, శ్రామిక మహిళలతో ప్రజాపంపిణీ వ్యవస్థను అమలు చేయాలి, ఎస్సీ, ఎస్టీలపై జరుగుతున్న దాడులు అరికట్టాలి. అంటరానితనం తదితర సమస్యలు పరిష్కారానికి ప్రభుత్వం పటిష్టంగా చర్యలు చేపట్టాలి.

కేరళ కామ్రేడ్స్ ఆత్మీయ ఆహ్వానంతో, పాటలు, నాట్యాలతో కోలాహలంగా జరిగింది. సభ చివరిగా కె. హేమలత కన్వీనర్‌గా 33 మందితో కన్వీనింగ్ కమిటీని ఏర్పడింది. అంతర్జాతీయ గీతంతో మహాసభ ముగిసింది. 2010 సంవత్సరం అంతా కూడా మహిళా దినోత్సవం శతాబ్ది ఉత్సవంగా నిర్ణయించి కార్యక్రమాలు జరపాలని మహాసభ పిలుపు నిచ్చింది.

సి. హెచ్.వి.ఆర్. కుసుమ
విజయవాడ, సిటీ వర్కింగ్ ఉమెన్స్ కన్వీనర్

♦ ♦ ♦

వినిమయ ధరల సూచిక

(బేస్ 2001 = 100)

సెంటర్ సీరిస్	జూలై	ఆగస్టు	సెప్టెంబర్	అక్టోబర్	లింకింగ్ ఫ్యాక్టర్	1971=100	1960=100	1982=100
హైదరాబాద్	154	155	154	158	ఆల్ ఇండియా	-	4.93	4.63
గుంటూరు	162	165	164	171	హైదరాబాద్	-	5.23	4.79
విశాఖపట్నం	157	160	159	165	గుంటూరు	-	5.60	4.57
వరంగల్	177	177	176	189	విశాఖపట్నం	2.48	1.87	4.64
విజయవాడ	167	166	168	173	రాజమండ్రి	2.55	1.81	4.26
గోదావరి ఖని	171	171	173	180	వరంగల్	2.36	1.90	4.75
రాష్ట్ర సీరిస్					ఎన్ఎస్ఐ కాంప్లెక్స్	-	1.89	4.21
విజయనగరం	173	175	176	184	గోదావరిఖని (ఎవజిపి)	2.49	-	4.45
రాజమండ్రి	170	171	171	178	విజయవాడ	-	-	4.28
జగ్గయ్యపేట	175	176	176	182	విజయనగరం	-	-	3.93
తిరుపతి	165	166	166	173	కొత్తగూడెం	-	-	4.58
కొత్తగూడెం	166	168	170	177	నిజామాబాద్	2.52	-	-
నిజామాబాద్	172	174	175	180				
ఆలిండియా	160	162	163	168				
ఎ.పి.	165	167	167	173				

ప్రభుత్వ అనుమతి లేకుండా అంగన్వాడీ ఉద్యోగులతో అదనపు పనులు చేయించరాదని ఉత్తర్వులు

GOVERNMENT OF ANDHRA PRADESH

ABSTRACT

WD & CW Dept. - Universalisation of ICDS Scheme - Ensuring Delivery of Services at Anganwadi Centres under the ICDS Scheme - Non-drafting of Anganwadi Workers and Anganwadi Helpers to other work to ensure uninterrupted ICDS services between 9:00 A.M. and 1:30 P.M. or till such time as Centres function, whichever is later - Orders - Issued.

WOMEN DEV., CHILD WELFARE & DISABLED WELFARE (ICDS.A1)

DEPARTMENT

G.O.Ms.No. 3

Dated the 18th January, 2010

D.O. Letter of Principal Secretary, W.D., C.W & D.W Department,
No.4406/ICDS.A1/09, Dt.02.12.2009 addressed to all Collectors.

ORDER :

1. The scope and ambit of the ICDS Scheme has been extended to a considerable extent under Universalisation of the Scheme covering all the hitherto uncovered habitations, including SC/ST & Minority Communities through extension of services under the Scheme to which effect the Hon'ble Supreme Court had defined the 'Universalisation' in its orders passed on 13.12.2006 in WP.No. 196/2001 between PUCL Vs. UOI and Others and other related judgements.
2. The Anganwadi Workers provide nutrition to children from 6 months to 6 years and to pregnant/nursing mothers and pre-school education to children from 3 to 6 years. The Anganwadi Workers have to record their height, weight for proper growth monitoring, apart from providing health and nutrition education, facilitating immunization and their health check up at the Anganwadi Centres. They need to look after the children of the working parents who are left at the Anganwadi Centres in the care of Anganwadi Workers/Helpers. Drafting the Anganwadi Workers & AWHs for other works are resulting in disruption in services and in the closure of Anganwadi Centres, thereby seriously impacting the services provided at the Anganwadi Centres, having a telling effect on the lives and future prospects of the stakeholders concerned.;
3. Proper implementation of the ICDS scheme can bring about a turnaround, in important health indicators within 2-4 years with far reaching and life-long benefits for stakeholders concerned. For effective delivery of services, it is imperative that the Anganwadi Workers and Anganwadi Helpers are not drawn into any programme which is beyond the scope of ICDS, apart from same being violative of the judgement of Hon'ble Supreme Court.
4. Government hereby order that the Anganwadi Workers and Anganwadi Helpers shall not be drafted for any other works without prior approval of Government. ,
5. The District Collectors are requested to issue instructions accordingly to all officers concerned and shall ensure the same.

(BY ORDER AND IN THE NAME OF THE GOVERNOR OF ANDHRA PRADESH)

M. CHAYA RATAN,

PRINCIPAL SECRETARY TO GOVERNMENT.

To:

The Commissioner, Women Dev. & child Welfare Dept., A.P. Hyderabad.

All the District Collectors in the State.

All Regional Deputy Directors in the State.

All Project Directors in the State.

ప్రపంచీకరణ ఒరవడిలో కార్మిక సంక్షేమాన్ని విస్తరించడం ప్రాథమిక హక్కులు కాలరాయడమే!

ప్రపంచీకరణ మరియు సరళీకరణ విధానాల ప్రభావంలో అత్యధిక న్యాయస్థానాల తీర్పులు ఇటీవల కాలంలో కార్మికవర్గానికి వ్యతిరేకంగా వెలువడిన విషయం మనకి తెలుసు. కార్మికులు సమ్మెలు, బండ్లు చేయరాదని, ఉద్యోగాలు పర్మినెంట్ చేయనక్కరలేదని, కాంట్రాక్టు కార్మికులను పర్మినెంట్ చేయనక్కర లేదని, సమాన పనికి సమాన వేతనం ఇవ్వనక్కరలేదనేటటు వంటి అనే అంశాలపై కార్మిక వ్యతిరేక తీర్పుల పరంపరలు ఈ కాలంలో వెలువడ్డాయి. కాని దీనికి భిన్నంగా 2010 జనవరి 29వ తేదీనసుప్రీం కోర్టు బెంచ్ న్యాయమూర్తులు జి.ఎస్.సింఘ్, ఎ.కె.గంగూలి ఇచ్చిన తీర్పు చారిత్రాత్మక మైనది. ఇది కార్మికవర్గానికి అనుకూలమైన తీర్పు. ప్రపంచీకరణ, సరళీకరణ విధానాల పేరుతో కార్మిక సంక్షేమాన్ని విస్తరించటాన్ని తీవ్రంగా విమర్శించింది. ప్రపంచీకరణ విధానాల పేరుతో కార్మిక సంక్షేమాలను విస్తరిస్తే తీవ్రమైన పరిణామాలు తలెత్తుతాయని కూడా హెచ్చరించింది. కార్మిక సంక్షేమాన్ని పట్టించుకోకపోతే వేలాది మంది దేశ వ్యాప్తంగా రైతుల ఆత్మహత్యలు లేదా మరోవైపున పెరుగుతున్న తీవ్రవాదం లాంటి తీవ్ర ప్రమాదకర హెచ్చరికలు ఇప్పటికే మనం చూస్తున్నామని సుప్రీంకోర్టు గుర్తు చేసింది.

సుప్రీంకోర్టులో విచారించబడిన పంజాబ్ రాష్ట్ర వేర్ హౌసింగ్ కార్పొరేషన్ ఉద్యోగి హరీందర్ సింగ్ అక్రమ తొలగింపుపై సుప్రీం కోర్టు విచారించిన కేసులో పై విధమైన తీర్పును ప్రకటించింది. హరీందర్ సింగ్ వేర్ హౌసింగ్ కార్పొరేషన్లో మార్చి 1986లో చేరాడు. 1988 జూలైలో యాజమాన్యం తొలగించింది. హరీందర్ సింగ్ తొలగింపును లేబర్ కోర్టులో విచారించి హరీందర్ సింగ్ను తిరిగి ఉద్యోగంలో చేర్చుకోవాలని 50శాతం జీతం ఉద్యోగంలో చేరేనాటికి నష్టపరిహారంగా ఇవ్వాలని తీర్పునిచ్చింది. దీనికి భిన్నంగా హైకోర్టు 1992 సెప్టెంబర్ లో తొలగింపు న్యాయమని తీర్పునిచ్చింది. దీన్ని అదనుగా తీసుకుని నవంబర్ 1992లో మరో 22 మందిని యాజమాన్యం తిరిగి తొలగించింది. హైకోర్టు తీర్పుపై సుప్రీంకోర్టు బెంచ్ తీవ్రంగా మండిపడింది. ప్రభుత్వ కంపెనీలతో సహా గత 30 సంవత్సరాల నుండి ఒకే విధమైన తప్పుడు వాదనలు చేస్తున్నాయి. ముఖ్యంగా యాజమాన్యాలు ఏదో ఒక చట్టాన్ని

ఉటంకించి ఉద్యోగుల జీతభత్యాల ఆర్థిక భారాన్ని తాము భరించలేక పోతున్నామని వాదిస్తున్నాయి. ఈ వాదననే పంజాబ్, హర్యానా హైకోర్టులు కూడా ఆమోదించి తప్పుడు తీర్పులను ఇచ్చాయని, ఆలోచన లేని రీతిగా వ్యవహరించాయని సుప్రీంకోర్టు మొట్టికాయలు వేసింది. హరీందర్ సింగ్ అక్రమ తొలగింపుపై ముందుగా లేబర్ కోర్టు విచారించింది. ఉద్యోగిని తిరిగి ఉద్యోగంలో చేర్చుకోవాలని కోరింది. ఉద్యోగం నుండి తొలగించినప్పటి నుండి 50శాతం జీతంను లెక్కగట్టి లేబర్ కోర్టు తీర్పు ఇచ్చే నాటికి రూ.87,582/-లు నష్టపరిహారం చెల్లించాలని ఆదేశించింది. లేబర్ కోర్టు ఆదేశాలను అమలు చేయాలని సుప్రీంకోర్టు బెంచ్ ఆదేశించింది. ఈ తీర్పు సందర్భంగా అనేక న్యాయస్థానాల ధోరణి కార్మిక సంక్షేమ చట్టాలను విస్తరించే విధంగా ఉన్నదని విచారం వెలిబుచ్చింది. పైనుదహరించిన లాంటి అనేక కేసుల్లో చట్టవ్యతిరేకంగా తొలగించబడిన కార్మికులు పునరావాసం కోల్పోయి అన్యాయానికి గురవుతున్నారని చెప్పింది. సుప్రీంకోర్టు తన తీర్పులో యాజమాన్యాల తప్పుడు వాదనలను హైకోర్టు వెంటనే ఆమోదించటాన్ని తప్పుపట్టింది. తద్వారా తక్కువ జీతాలపైనే ఆధారపడి వున్న సాధారణ కార్మికుడు ఉపాధి కోల్పోవటం, సంవత్సరాల తరబడి ఉద్యోగంలో కొనసాగించబడిన వారు సైతం నష్టపోతున్నారని పేర్కొంది. ఇక్కడే ప్రధానమైన సూత్రీకరణను కూడా సుప్రీంకోర్టు చేసింది. “ఒక మనిషి ఉపాధి కోల్పోవటం అంటే అతను అన్ని విధాలైన ప్రాథమిక మరియు రాజ్యాంగ హక్కులను కోల్పోవటమే. సాంఘిక న్యాయం, ఆర్థిక న్యాయం, చట్టాల ముందు సమానమైన అవకాశాలు వంటి అనేక విషయాలు ఊహలుగానే మిగులుతాయని” వక్కాణించింది. ప్రపంచీకరణ, సరళీకరణ ఆకర్షించే మంత్రాలుగా న్యాయస్థానాలు భావించటాన్ని తప్పుబట్టింది. న్యాయస్థానాలు పారిశ్రామిక మరియు అసంఘటిత కార్మికుల పట్ల సానుభూతితో వ్యవహరించాలని కూడా ఈ తీర్పు ఉటంకించింది.


(ది హిందూ పత్రిక సౌజన్యంతో...)

♦ ♦ ♦



జోహార్ కామ్రేడ్ జ్యోతిబను

KLVO 2 A 433





మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	KL VOL/A 433 3
పుస్తకం పేరు	కామ్యం లాకం
తారీఖు	25/8/23
మొదటి అడ్డు	yes
వెనుక అడ్డు	yes
మొత్తం పేజీలు	37
పెద్ద సైజు పేజీలు	No
భాగం పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandini
పరిశీలించినది	Pragathi
పేజీలు పరిశీలించినది	
లైబ్రరీలో చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good